

● వియత్నాంలో కార్మికుల స్థితిగతులు ● ఇ.పి.ఎఫ్.ఓ. అవకతవకల పుట్ట


# కార్మికలోకం

నవంబర్ 2004

మాస పత్రిక

వెల రూ: 5

ముఖ్యమంత్రికి మెమోరాండం



అక్టోబర్ విప్లవం సజీవం!



# బి.ఎస్.ఎన్.ఎల్ అందరికోసం

కార్మికులకు,  
కర్షకులకు మన  
అందరికీ  
అందుబాటు ధరలో  
టెలికాం సేవలు  
అందించే  
వ్యక్త సంస్థ

# B.S.N.L

సమర్థవంతమైన ఆప్టికల్ ఫైబర్ మాధ్యమం ద్వారా దేశమంతటా టెలికాం సేవలు



**BSNL**

Connecting India



Visakhapatnam Telecom District

**CellOne**  
Countrywide Cellular Service

**ex-cel**  
Prepaid Cellular Card

**Phone**  
Basic Telephone Service

**tarang**  
Wireless on Local Loop

**SANCHAL**  
Internet Services

**CallNow**  
Long distance services

**Data**  
Broadband

**itc**  
Indian Telephone Card



నవంబర్ - 2004

సంపాదకీయం

# కార్మికలోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి 20 సంఖ్య 11  
విడి ప్రతి వెల : రూ. 5  
సం||ర చందా : రూ. 50

## విషయ సూచిక

సంపాదకీయం	1
కవర్ స్టోరీ-	
అక్టోబర్ విప్లవం సజీవంగా ఉంది	3-5
డాక్టర్-డాక్టర్ - డెంగ్యూవ్యాధి	6
జిల్లా మహాసభ	7
ఉద్యమవార్తలు	8-12
ఇపిఎఫ్ఓ అవకతవకల పుట్టు	13
రాత్రిపనిపై నిషేధం ఎత్తివేయరాదు	15
వియత్నాంలో కార్మికుల స్థితిగతులు	16-17
జి.వో	18
సామాజిక న్యాయం	19
కథ-కుట్ర	20-21
చట్టంకై పోరాటం	22-23
కార్మికవర్గ హనుమంతులూ	24
ప్రాఫైల్ - ఎ.కె.గోపాలన్	26
అమెరికా ఎన్నికలు	27
జైశ్రీరాం-సింహాసనంకోసం అధికారం	28
వినతిపత్రాలు	29
సినిమా - ఫైరసీ భూతం	30
పాట-కాలనాగు	31
బిటిఆర్	32

మేనేజర్

కార్మికలోకం

యన్.వి.జి. స్మారక కేంద్రం, 1-1-60/4,  
ఆర్గనైజేషన్ రోడ్, ముప్పిరాబాద్, హైదరాబాద్ - 20.  
ఫోన్ : 27612474 ఫ్యాక్స్ : 27610128

## సంపాదక వర్గం

సర్, సత్యనారాయణ  
ఎం.ఎ. గఫూర్, ఎస్. వీరయ్య  
ఆర్. సుధాభాస్కర్, రోణా  
జ్యోతి, డి.యస్.ఎ. రమణ

ఎడిటర్ : వై. సిద్ధయ్య  
మేనేజర్ : పి.రాజారావు

## సమైక్య రాష్ట్రంతోనే ధీమత ప్రతిఘటన

చెయ్యెత్తి జై కొట్టు తెలుగోడా  
గతమెంతో ఘనకీర్తికలవాడా !

‘తెలుగు జాతి ఘనకీర్తిని సృరించి, పులకరింప జేస్తున్న గేయమది. గతమే కాదు. వర్తమానం గురించి కూడా, భవిష్యత్ తరాలు గర్వంగా చెయ్యెత్తి జైకొట్టగల ఘన చరిత్ర మనది.

నవంబర్ 1- తెలుగుజాతి చిరకాల స్వప్నం ఫలించిన రోజు. ముక్కలు చెక్కులైన జాతి పోరాడి, ప్రాణబలిదానాలతో ఒక్కటైన రోజు. అదే ‘ఆంధ్రప్రదేశ్’ అవతరణ దినోత్సవం. తెలుగు ప్రజల పర్వదినం. మనజాతి గత చరిత్రను మరోసారి తలచుకొని, వర్తమానాన్ని అవలోకించి భవిష్యత్కు బాటలు వేసుకోవాల్సిన రోజు.

1956 నవంబర్ 1 నుండి ఈ ఉత్సవాలు జరుగుతున్నాయి. కానీ ఈసారి నేపథ్యంలో పలు ప్రత్యేకతలున్నాయి. గత దశాబ్దకాలంగా ప్రపంచబ్యాంకు మన పాలకులను ఆవహించింది. చంద్రబాబు- బ్యాంకు సంస్కరణలు మన జాతిని ఆకలిచావులకు, ఆత్మహత్యలకు బలిచేశాయి. కార్మికవర్గం ప్రజలతో కలిసి వారిని ఘోరంగా ఓడించారు.

“ప్రపంచబ్యాంకు సంస్కరణలు కావాలి. ప్రజల ఆగ్రహం నుండి మాత్రం తాము తప్పించు కోవాలని” పాలకుల వ్యూహం. ప్రజల ఆగ్రహాన్ని వారి వైపే మళ్ళించి వారి ఐక్యతను విచ్ఛిన్నం చేయాలన్న కుట్రలు సాగుతున్న కాలమిది.

ఈ కాలంలో విద్యుత్ ఉద్యమం, ఆర్టీసీ పరిరక్షణకు చారిత్రాత్మక సమ్మె, 2004 ఫిబ్రవరి 24 దేశవ్యాప్త సమ్మె రాష్ట్రంలో అఖండ విజయం, సింగరేణిలో సమరశీల పోరాటాలు, 9 కమ్యూనిస్టు పార్టీల ఆధ్వర్యంలో ప్రజా ఉద్యమాలు, రైతాంగ పోరాటాలు, సామాజిక ఉద్యమాలు, ఉద్యోగులు, ఉపాధ్యాయుల ఆందోళనలు సరికొత్త మార్పులను ఆవిష్కరించాయి. ఈ పోరాటాలలో పోలీసుల కాల్పులలో అమరులకు, నిర్బంధాలు, అక్రమ కేసులకు ఎదురొడ్డి నిలిచిన పోరాట యోధులకు తెలుగువారు చెయ్యెత్తి జైకొడుతున్నారు.

ప్రజా ఉద్యమాలు ఊపందుకుంటున్నాయి. ఈ క్రమం కొనసాగితే అభేద్యమైన ప్రతిఘటనా శక్తిగా మారుతుంది. ఈ శక్తి పాలకుల అధికార పీఠాలను కుదిపేస్తుంది.

పాలకులు అలా జరగనివ్వరు. కార్మికవర్గం దృష్టిని ప్రధాన స్రవంతి నుండి మళ్ళిస్తున్నారు. ప్రగతిశీల ఉద్యమాల నుండి తాత్కాలికంగానైనా దూరం చేస్తున్నారు. ప్రజా ఉద్యమాలు పుంజుకునే సమయంలో- ప్రత్యేక రాష్ట్రం వంటి పలు ఆటంకాలు కల్పిస్తున్నారు.

తెలంగాణా వెనుకబడింది. రాష్ట్రంలో అనేక ప్రాంతాలు వెనుకబడ్డాయి. కారణం పాలకుల మోసపూరిత విధానాలే. తెలంగాణా ప్రజల బాధలు తీరాలంటే పాలకుల విధానాలు మారాలి. ప్రజల నిరాశను, పాలకవర్గం తమ స్వార్థం కోసం వినియోగిస్తున్నది. కొందరు ఉద్యోగులు, మేధావులు కూడా అదే ప్రభావంలో పడిపోవటం దురదృష్టకరం. ‘ప్రత్యేక తెలంగాణా’ నినాదం మరోసారి రంగంపైకి తెస్తున్నారు.

సాటిలేని జాతి-ఓట మెరుగని కోట  
నివురుగప్పి నేడు - నిదుర పోతుందాది  
జైకొట్టి మేల్కొలుపు తెలుగోడా!  
గత మెంతో ఘనకీర్తి గలవాడా!

రాష్ట్రంలోని అన్ని వెనుకబడిన ప్రాంతాల ప్రజలు ఐక్యంగా పోరాడితేనే సమస్యల పరిష్కారం సాధ్యం. రాష్ట్ర ప్రజల సుదీర్ఘ పోరాటాల వల్లే నాగార్జునసాగరు ప్రాజెక్టు, విశాఖ ఉక్కును హక్కుగా సాధించాం.


కేంద్ర, రాష్ట్ర ప్రభుత్వాలు కూడా ప్రపంచ బ్యాంకు సాలెగూడులోకి ఆంధ్రప్రదేశ్ను నెడుతున్నాయి. గతం కంటే ప్రమాదం ముంచుకొస్తున్నది. మన జాతిని అప్రమత్తం చేయాలి. ఈ కృషిలో గతంలో వలే కార్మికవర్గం అగ్రభాగాన నిలవాలి. విశాల ఐక్యతను నిర్మించి, ధీమత ప్రతిఘటన ఇవ్వాలి. అందుకు సమైక్య రాష్ట్రమే గ్యారంటీ అని నచ్చ చెప్పాలి.

...



# మనదేశం

వివిధ పత్రికల సౌజన్యంతో





# అక్టోబర్ విప్లవం సజీవం !

అది మళ్ళీ పుంజుకుంటోందని ఇటీవలి ప్రపంచ పరిణామాలు తెలుపుతున్నాయి.

## కార్మికవర్గం - అక్టోబరు విప్లవం

1917కు ముందు ఈ భూమ్మీద సోషలిస్టు భావన మినహా సోషలిస్టు రాజ్యం లేదు. మార్క్స్-ఎంగెల్స్ శాస్త్రీయ సిద్ధాంతానికి వాస్తవ రూపం ఇచ్చింది లెనిన్ సారధ్యంలోని అక్టోబరు విప్లవం. దోపిడీకి, పీడనకు గురికావడం మినహా మరో ప్రత్యామ్నాయం లేదనుకునే కార్మికవర్గం చైతన్యం పొందింది. తిరుగుబాటు చేసి, తొలిసారిగా ఒక దేశంలో రాజ్యాధికారం సాధించుకున్న శుభ సందర్భమే అక్టోబరు విప్లవం.

ఈ విప్లవ ప్రభావం ప్రపంచమంతా పడి అన్ని చోట్లా కార్మికవర్గ తిరుగుబాట్లను ప్రేరేపిస్తుందని మొదట గ్రహించిన వారు పెట్టుబడిదారులే. తొలి కార్మికవర్గ రాజ్యాన్ని పొత్తిళ్లలోనే చంపేయడానికి వారు ప్రయత్నించారు. అమెరికా అందదండలతో యూరప్ లోని 14 సామ్రాజ్యవాద దేశాలు ఏకమై 1918లో సోవియట్ మీద దాడికి తలపడ్డాయి. విప్లవాన్ని సాధించిన రష్యన్ కార్మికవర్గం ఈ దాడిని కూడా ఎదుర్కొని విప్లవాన్ని రక్షించుకుంది.

1936 నాటికి దేశంలో ప్రజలందరూ అక్షరాస్యులైనారు. అన్ని గ్రామాలనూ విద్యుద్దీకరించారు. పారిశ్రామిక పునాది పెంచుకున్నారు. పెట్టుబడి దారీ దేశాల్లో ప్రజలు దుర్భరదారిద్ర్యంలోకి నెట్టబడుతున్న సమయం లో తొలి సోషలిస్టు దేశంలోని ప్రజలు కనీస జీవితావసరాలకు కరువులేని జీవనాన్ని సాధించారు.

అందుకే నాటి సోవియట్ యూనియన్, అక్కడి సోషలిస్టు వ్యవస్థ ప్రపంచ కార్మికవర్గాన్ని ఆకర్షించింది. వారిలో విప్లవపోరాట స్ఫూర్తిని రగిల్చింది. కార్మికవర్గ విప్లవోద్యమాలు, జాతీయ విముక్తి పోరాటాలు దావానంలా వ్యాపించాయి.

అందుకే అమెరికాతో సహా సామ్రాజ్యవాదులంతా హిట్లరును మేపి సోవియట్ పైకి ఉసికొల్పారు. రెండవ ప్రపంచ యుద్ధం ప్రారంభమైంది. 1939లో హిట్లర్ సోవియట్ పై దాడికి తలపడ్డాడు.

సోవియట్ కార్మికవర్గం, కార్మికవర్గ ఎర్రసేన సర్వశక్తులూ ఒడ్డి నాజీలతో నాలుగేళ్లు వీరోచితంగా పోరాడారు. రెండు కోట్లమంది సోవియట్ ప్రజలు ప్రాణబలిదానం చేశారు. చివరికి 1945 లో నాజీ జర్మనీపై విజయం సాధించారు. ఆవిధంగా రెండో ప్రపంచ యుద్ధం ముగిసింది.

యుద్ధంలో సోవియట్ కార్మికవర్గం తనకోసమే కాదు, ప్రపంచ కార్మిక వర్గం కోసం, ప్రపంచ ప్రజల కోసం పోరాడింది. యుద్ధం ప్రారంభంలో ఉన్న ఒక్క సోషలిస్టు దేశం, యుద్ధం ముగిసే నాటికి పదహారు దేశాలతో ఒక సోషలిస్టు శిబిరం ఏర్పడింది. చైనాలో కమ్యూనిస్టు పార్టీ నాయకత్వంలో విముక్తి పోరాటం ఊపందుకుంది.



ఈ రోజుల్లో ప్రపంచంలో జరుగుతున్న ఏ ఘటనకు సంబంధించిన విశ్లేషణ అయినా 'సోవియట్ అనంతర ప్రపంచ పరిస్థితి' గురించిన ప్రస్తావన లేకుండా ముగియడం లేదు.

■ ఇరాక్ పై అమెరికా దురాక్రమణ గురించి...

■ ప్రపంచ బ్యాంకు, ఐఎంఎఫ్, డబ్ల్యుటిఓ ఆంక్షలు గురించి

■ నేటి రష్యాలో నాటి సోవియట్ రిపబ్లిక్కుల ప్రజల స్థితిగతుల గురించి వివరించేటప్పుడు సోవియట్ సోషలిస్టు వ్యవస్థలో వారి జీవన పరిస్థితులతో పోల్చుకుండా వుండలేకపోతున్నారు.

పెట్టుబడిదారీ విశ్లేషకులు సోవియట్ కాలం నాటి పరిణామాలను, ప్రపంచానికి సోషలిస్టు శిబిరం చేసిన సేవలను తక్కువ చేసి చూపవచ్చుగాక. సోవియట్ యూనియన్ లో కార్మికవర్గ రాజ్య చరిత్రను, వీటన్నిటికీ కారణమైన అక్టోబరు విప్లవ స్ఫూర్తిని చెరిపివేయలేక పోతున్నారు. ప్రపంచంలోనే తొలి కార్మికవర్గ రాజ్యానికి జన్మనిచ్చిన అక్టోబరు విప్లవం అంతం కాలేదని, అది నేటికీ సజీవంగా ఉందని చెప్పడానికి ఇంతకన్నా నిదర్శనం మరేం కావాలి?



కొరియా, వియత్నాం, ఆసియాలోని మరిన్ని దేశాల్లో విప్లవ పోరాటాలు, ఉద్యమమయ్యాయి. సోషలిజం నాశనం కాకపోగా యుద్ధానంతరం సామ్రాజ్యవాదానికి ప్రత్యామ్నాయ శిబిరంగా ఆవిర్భవించింది.

#### సోషలిజం-కార్మికవర్గ స్వర్గధామం

నాటి సోషలిస్టు సోవియట్ యూనియన్లో కార్మికుల పరిస్థితిని కేవలం వారి జీతాలు ప్రాతిపదికై అంచనా వేయలేం. పెట్టుబడిదారీ వ్యవస్థలో అనేక అంశాలతో వారి స్థితిగతులను పోల్చడం ద్వారా మాత్రమే సరైన అంచనాకు రాగలం.

కార్మికులకు సోవియట్ సోషలిజం ప్రసాదించిన మొట్టమొదటి వరం : పని గ్యారంటీ, పని భద్రత. రెండవది: విద్య, వైద్యాలను ప్రభుత్వమే ఉచితంగా అందించడం. మూడవది: గృహం, రవాణా, ఆహారం, రిక్రియేషన్ల కోసం కార్మికులు పనిచేసే పరిశ్రమలూ, ప్రభుత్వమూ సబ్సిడీలతో కూడిన సదుపాయాలు కల్పించడం. నాల్గవది: స్త్రీలకు విద్య, ఉపాధి రంగాల్లో పురుషులతో సమానమైన అవకాశాలు కల్పించడం. సోవియట్ యూనియన్లో పని హక్కు గ్యారంటీ చేయబడింది. సోషలిస్టు రాజ్యం ప్రజలందరికీ నిర్బంధ ప్రాథమిక విద్య కల్పించినందున 1930 నాటికి కార్మికులందరూ ప్రాథమిక విద్య స్థాయిని పొందారు. సోవియట్లో విద్య వ్యాపారం కాదు, ఒక సామాజిక బాధ్యత. అందువల్ల కార్మికులకే కాదు వారి బిడ్డలకు కూడా ప్రభుత్వమే ఉచిత విద్యను అందించేది.

విద్యాలయాలు విద్యబుద్ధులతో పాటు ఆటపాటలు నేర్పే కేంద్రాలుగా పనిచేశాయి. అందువల్లనే ప్రపంచ క్రీడారంగంలోకి అత్యంత ఆలస్యంగా ప్రవేశించిన సోవియట్ యూనియన్ ప్రపంచంలోనే మొదటి దేశంగా రాణించింది.

సోవియట్ కార్మికులకు వైద్యం కూడా ఉచితంగా అందించబడింది. ప్రాథమిక వైద్యం నుండి స్పెషలిస్టు వైద్యం వరకు ఉచితం. కార్మిక కుటుంబాలు ఏడాదికి ఒక్కసారి గడిపేందుకు విశ్రాంతి కేంద్రాలు ఏర్పాటు చేయబడ్డాయి.

1928లో కార్మికుల సదుపాయాలు, రిటైర్మెంట్ తదితర అంశాలపై సమగ్రచట్టం చేయబడింది. దాని ప్రకారం కార్మికుల్లో 25 ఏళ్ల సర్వీసు పూర్తిచేసిన, 60 ఏళ్ల వయసు దాటిన పురుషులు, 55 ఏళ్ల వయసు దాటిన మహిళలు పూర్తి పెన్షన్కు అర్హులు. జీతంలో 50 నుండి 75 శాతం వరకు పెన్షన్ వచ్చేది. వైద్య సదుపాయాలు, గృహం, ఇతర రిక్రియేషన్ సదుపాయాలు లభించేవి. అందువల్ల ఒంట్లో శక్తి ఉన్నంత వరకు పనిచేసి శక్తులుడిగిన తరువాత వృద్ధులకు అత్యంత ఉన్నతమైన రక్షణ కల్పించింది సోవియట్ సోషలిస్టు వ్యవస్థ. అత్యంత తక్కువ ఖర్చుతో కూడిన రవాణా సదుపాయం కల్పించింది.

సోవియట్లో కార్మికులు నిత్యజీవితానికి అత్యవసరమైన సదుపాయాలన్నీ పొందారు గనుక సోషలిజం తమ పాలిట స్వర్గధామమని ప్రపంచ కార్మికవర్గం భావించింది. ఆ వ్యవస్థకోసం కార్మికవర్గ పోరాటం ఉధృతమైంది.

#### సంక్షేమరాజ్యం- రాజీ సూత్రం :

ఈ పోరాటం ఫలిస్తే?... దోపిడి వ్యవస్థ కూకటి వ్రేళ్లతో పెకిలించబడుతుంది. పెట్టుబడిదారులకు మొదటికే మోసం వస్తుంది. కనుక వారు సోషలిజం ఎదురు దాడి నుండి రక్షించుకోడానికి ఆయా దేశాల్లోని కార్మికవర్గంతో రాజీకి వచ్చారు. సోషలిజం కోసం



పోరాడాలని కార్మికవర్గంలో పెరిగిన స్ఫూర్తిని సంక్షేమ రాజ్యభావనతో మొద్దుబార్చడానికి ప్రయత్నించారు.

ఈ రాజీ ప్రాతిపదిక మీదనే అనేక సంక్షేమ కార్యక్రమాలు, సంక్షేమ సంస్థలు రూపుదిద్దుకున్నాయి. ఉద్యోగ భద్రత, నిరుద్యోగ భృతి, మంచి వేతనాలు, పనిపరిస్థితులు సమకూర్చు కుండన్నా దానికి కారణం సోషలిజం ఎదురుదాడితో బెంబేలెత్తిన పెట్టుబడిదారులు కార్మికవర్గంతో రాజీకి రావడమే.

ఈ సంక్షేమ రాజ్యభావన (వెల్ఫేర్ స్టేట్) ఫలితమే పెట్టుబడిదారీ దేశాల్లోని కార్మికవర్గానికి లభించిన హక్కులూ, కార్మికచట్టాలు వగైరా.

అందువల్ల యుద్ధానంతరం యూరప్లోనూ, ఇతర దేశాల్లోనూ కార్మికవర్గం అనుభవించిన అనేక రాయితీలు, హక్కులు, భద్రతలకు ప్రధాన కారణం సోవియట్లో నెలకొన్న కార్మికరాజ్యమే. అక్టోబరు విప్లవ ఫలితమైన ఆ రాజ్యం సోవియట్ కార్మికవర్గానికే కాదు యావత్ ప్రపంచ కార్మికవర్గానికి హక్కులు, సదుపాయాలు, మెరుగైన జీవన ప్రమాణాలు సాధించి పెట్టిందన్న విషయం గుర్తుంచుకోవాలి.

#### సోవియట్ అనంతర ప్రపంచం-కార్మికవర్గం

అయితే పెట్టుబడిదారులు దయాదాక్షిణ్యాలతో కార్మిక వర్గానికి రాయితీలు మంజూరు చేయలేదన్న విషయం గమనించాలి. కార్మికులకు స్వర్గధామమైన సోషలిజంవైపు తమ తమ దేశాల్లోని కార్మికవర్గం ఆకర్షించబడకుండా ఉండేందుకు, కార్మికవర్గ పోరాటంలో వర్గపదును తగ్గించి వారు సంస్కరణవాద మార్గం పట్టేట్లు చేసేందుకు పెట్టిబడిదారులు ఈ వ్యూహాన్ని అనుసరించారు.

ఒకవైపు సోషలిస్టు ఎదురు దాడి నుండి తమను తాము రక్షించుకుంటూనే మరోవైపు సోవియట్లో సోషలిజాన్ని నిర్మూలించే



దుకు దానిపై ప్రచ్ఛన్న యుద్ధాన్ని రుద్దారు. తొలి సోషలిస్టు రాజ్యాన్ని కూల్చేందుకు, తద్వారా సోషలిస్టు శిబిరాన్ని బలహీనపరిచేందుకు కుట్రలకు పాల్పడ్డారు. అంతర్గత కారణాలకు ఈ కుట్రలు తోడై సోవియట్ వ్యవస్థ పతనమైంది. సోషలిజం కూలిపోయింది. ఇక ఇప్పుడు కార్మికవర్గానికి పెద్ద అండపోయింది.

నయా ఉదారవాద దాడి :

దాంతో యూరప్, అమెరికా పెట్టుబడిదారులు కార్మికవర్గంతో కుదుర్చుకున్న “సామాజిక ఒప్పందం”(సోషల్ పాక్ట్) నుండి స్వచ్ఛందంగా వైదొలగారు. కార్మికవర్గంపై నయా ఉదారవాద దాడి ప్రారంభించారు. నిజానికి అమెరికా, పశ్చిమ యూరప్ దేశాల్లో 1980వ దశకంలోనే ఈ ఆరంభమైంది. అక్కడి కార్మికవర్గంపై ‘రీగనిజం’, ‘థాచరిజం’ పేరుతో జరిగిన దాడులు ప్రపంచమంతటికీ విస్తరించబడ్డాయి.

సామ్రాజ్యవాద ఆర్థిక సంస్థలైన ఐఎంఎఫ్, ప్రపంచ బ్యాంకు లు లాటిన్ అమెరికా, ఆఫ్రికా, ఆసియా ఖండాల్లోని వర్తమాన దేశాలపై నయా ఉదారవాద విధానాలను రుద్దాయి. “ఆర్థికవ్యవస్థల పునర్వ్యవస్థీకరణ” (ప్రక్చురల్ రీఎడ్జస్ట్ మెంట్స్), “పోక్ థిరపీ”, “ఆర్థిక సంస్కరణలు”, “గ్లోబలైజేషన్”...ఇలా పేర్లు ఏవైనా ఈ విధానాల సారాంశం ఒక్కటే. ప్రపంచ శ్రామిక వర్గంమీద పెట్టుబడి యొక్క దాడిని పెంచడమే.

ఈ విధానాల పర్యవసానాలను మొదట యూరప్ కార్మిక వర్గమే అనుభవించింది. కార్మికుల సంక్షేమ సదుపాయాలు క్రమంగా కోతకు గురయ్యాయి. పని పరిస్థితులు క్షీణించాయి. కార్మికులపై పనిభారం పెంచారు. సదుపాయాలు తగ్గించారు. యజమానులు కార్మికులకిచ్చే అనారోగ్య వేతనాలనూ, పింఛన్నను తగ్గించారు. నిరుద్యోగ భృతికి కోతపెట్టారు. ప్రభుత్వ విద్యకు, వైద్యానికి, సామాజిక సేవలకు యూజర్ ఛార్జీల రూపంలో ఫీజులు వసూలు చేయడం ప్రారంభించారు. ఈ ఫీజులు క్రమంగా పెంచుతూ వచ్చారు.

కార్మికచట్టాలు, ఒప్పందాలను తుంగలోతొక్కి కార్మికుల పని పరిస్థితులను దుర్భరం చేశారు. పనిగంటలు పెంచారు. ఓవర్ టైమ్ వేతనాలు తగ్గించారు. అంతకు ముందు అనేక పరిశ్రమల్లో రద్దు చేయబడిన షిఫ్ట్ పద్ధతిని పునరుద్ధరించారు. అన్నిటికీ మించి కాంటాక్ట్, లీజు, పార్ట్ కాంట్రాక్ట్ పద్ధతిలో కార్మికులను నియమించడం ద్వారా వారికి ఉద్యోగ భద్రత లేకుండా చేశారు. కార్మికుల బేరసారాల బలాన్ని తగ్గించేందుకుగాను కాంట్రాక్టు పద్ధతిన నియామకాలను వికేంద్రీకరించారు. కార్మిక సంఘాలు పెట్టుకోడానికి అవకాశం లేకుండా చేశారు.

వీటన్నిటి ఫలితంగా యూరప్ కార్మికవర్గం నైతికస్థైర్యం కోల్పోయింది. యూనియన్ల సభ్యత్వం తగ్గింది. పోరాడే శక్తి సన్నగిల్లింది. ఫలితంగా కార్మికుల్లో నైరాశ్యం చోటుచేసుకుంది. దీని పర్యవసానంగా రాజకీయరంగంలో మితవాద శక్తుల ప్రాబల్యం పెరిగింది. రీగనిజం, థాచరిజంతో ప్రారంభమైన ఈ మితవాద దాడి పెట్టుబడిదారీ ప్రపంచాన్నంతటినీ ఆవహించింది. కార్మిక వర్గంపై దాడి ప్రపంచ వ్యాపితమైంది.

సోవియట్ అనంతర ‘శాంతి’

సోవియట్ లో సోషలిజం కూలిపోవడంతోనే ఇక పెట్టుబడి దారీ ప్రపంచానికి తిరుగులేదని సామ్రాజ్యవాదులు ప్రచారం చేశారు.

ఇక ప్రపంచ మంతా ప్రజాస్వామ్యం వెల్లి విరుస్తుందన్నారు. సమ్మెలు, పోరాటాలు, ఘర్షణలు, యుద్ధాలు ఇక ఉండబోవని చెప్పారు. కాని వాస్తవం ఇప్పుడు దానికి భిన్నంగా జరుగుతున్న వైనాన్ని మనం చూస్తున్నాం. ప్రపంచంపై అమెరికా పెత్తనం పెరిగింది. దాని ఏకపక్ష దాడులు పెరిగాయి. యుద్ధాలు పెరిగాయి. ఉగ్రవాదం, మతోన్మాదం పెరిగింది. వాటివల్ల నష్టపోతున్నది ఆయా దేశాల్లోని శ్రామిక ప్రజలేనన్న విషయం మనం గుర్తించాలి.

పెరుగుతున్న ప్రతిఘటన

అక్టోబరు విప్లవాన్ని చూసిన శ్రామికవర్గం, సోషలిజాన్ని అనుభవించిన శ్రామిక వర్గం, హక్కులకోసం పోరాడడం ఎలాగో తెలుసుకున్న శ్రామిక వర్గం ఈ దాడులను నహించి ఊరుకుంటుందా? ఊరుకోదని, ఊరుకోవడం లేదని శ్రామిక వర్గ శిబిరంలో పరిణామాలు మనకు తెలియజేస్తున్నాయి.

ఏమిటీ పరిణామాలు? 20 వ శతాబ్దం శ్రామిక వర్గంపై అంతర్జాతీయ ఫైనాన్స్ పెట్టుబడి యొక్క దాడితో ముగిసింది. 21వ శతాబ్దం శ్రామిక ప్రజల ప్రతిఘటనతో ప్రారంభమైంది. నయా ఉదారవాద విధానాలపై శ్రామిక ప్రజల ప్రతిఘటన రోజురోజుకీ పెరుగుతున్న వైనం కనిపిస్తుంది. ఈ ప్రతిఘటన లాటిన్ అమెరికాలో ప్రారంభమైంది. యూరప్ కు పాకింది. ఇప్పుడు ప్రపంచ వ్యాపితమైంది. అనేక రూపాల్లో ఈ ప్రతిఘటన కనిపిస్తుంది.

1. గ్లోబలైజేషన్ కు వ్యతిరేకంగా ప్రారంభమైన ప్రతిఘటన చివరికి ప్రపంచ సామాజిక వేదిక (డబ్ల్యుఎస్ఎఫ్) రూపంలోనూ, ఇతర అనేక రూపాల్లోనూ సంఘటితమవుతోంది. 2. యూరప్, ఆసియా, లాటిన్ అమెరికా దేశాల్లో కార్మికవర్గ సమ్మె పోరాటాలు పెరుగుతున్నాయి. 3. ప్రపంచంలోని అనేక దేశాల్లో ప్రజలు ఎన్నికల్లో కూడా ప్రపంచ బ్యాంకు విధానాలకు, గ్లోబలైజేషన్ కు వ్యతిరేకంగా తీర్పునిస్తున్నారు. బ్రెజిల్ లో గ్లోబలైజేషన్ వ్యతిరేకపోరాట యోధుడు లూలా విజయంగాని, ఈక్వెడార్, వెనిజులా, స్పెయిన్ లో సోషలిస్టుల విజయంగాని, ఇటీవల మన దేశంలో జరిగిన ఎన్నికల్లో వచ్చిన ప్రజా తీర్పుగాని మచ్చుకు కొన్ని ఉదాహరణలు మాత్రమే. 4. సోవియట్ అనంతరం సామ్రాజ్యవాద ప్రచార వెల్లువలో దిగాలుపడి దెబ్బతిన్న కమ్యూనిస్టు ఉద్యమం తిరిగి పుంజుకుంటున్నది. 80 నుండి 100 దేశాల్లో కమ్యూనిస్టుపార్టీలు చురుగ్గా పనిచేస్తున్నాయి. పోరాటాల ద్వారా ప్రజాభిమానం చూరగొంటున్నాయి. 5. ప్రపంచంలో మిగిలిఉన్న సోషలిస్టు దేశాలు ముఖ్యంగా సోషలిస్టు చైనా ఆర్థికంగా శరవేగంగా పురోగమిస్తూ శ్రామికవర్గానికి ఆదర్శంగా మారుతోంది. 6. అన్నిటికీ మించి సామ్రాజ్యవాద యుద్ధోన్మాదానికి ప్రజలు ఎదురుతిరిగి ప్రత్యక్షంగా పోరాడుతున్నారు. ఇరాక్ లోనూ, పాలస్తీనా లోనూ ప్రజా సాయుధప్రతిఘటనలను సామ్రాజ్యవాదులు అణచివేయ లేకపోతున్నారు. ప్రతిఘటన రోజురోజుకూ పెరుగుతోంది. ఈ పరిణామాలన్నీ ఒకే విషయాన్ని తెలియజేస్తున్నాయి.

అక్టోబర్ విప్లవం సజీవంగా ఉంది !


సోషలిజంతోనే అంతిమ సంస్కారం లభిస్తుంది !!

కార్మికవర్గం ఆదైపు పురోగమించి తిరుగుతుంది !!!

-ఎస్. వెంకట్రావు



# డెంగ్యూ వ్యాధి



జ్వరాలన్నీంటికి డెంగ్యూ జ్వరానికి కొన్ని ప్రత్యేకతలున్నాయి. ఎందుకంటే ఇది.. సీజన్ మారేటప్పుడు వచ్చే సర్వసాధారణమైన 'వైరల్ జ్వరాల' మాదిరిగానే ఉంటుంది. వాటిలాగే ఓ వారంలో తగ్గిపోతుంది కూడా! దాంతో మనం 'ఇక ఫర్వాలేదని' నిశ్చింతగా ఊపిరి పీల్చుకుంటాం! కానీ... సరిగ్గా ఆ తగ్గిపోయే దశలోనే ఇది కొన్నిసార్లు ఉన్నట్టుండి తీవ్రస్థాయి సమస్యలను తెచ్చిపెడుతుంది! ఒకటి రెండు రోజుల్లోనే పరిస్థితి ప్రాణాల మీదికి వస్తుంది. ఆ ముప్పును తక్షణం గుర్తించి వెంటనే సరైన వైద్యం చేయిస్తే... సమస్య నుంచి తేలికగానే బయటపడచ్చు. అందుకే ప్రతి ఒక్కరూ దీని గురించి, దీని ప్రమాద లక్షణాల గురించి సవివరంగా తెలుసుకోవటం అవసరం

డెంగ్యూ జ్వరం రావటానికి కారణం 'డెంగ్యూ' వైరస్. ఈ వైరస్ ఒకరి నుంచి మరొకరికి 'ఎడిస్ ఈజిప్ట్' అనే రకం దోమ ద్వారా వ్యాపిస్తుంది. ఈ దోమ ఒకసారి డెంగ్యూ బాధితులను కుట్టిన తర్వాత- అది బతికి ఉన్నంత కాలం ఎవరిని కుడితే వారికి, ఎంత మందిని కుడితే అంత మందికి డెంగ్యూ జ్వరం వచ్చే అవకాశం ఉంటుంది. (ఈ దోమ చిత్ర-విచిత్రాలు బాక్సులో) సాధారణంగా ఈ దోమ కుట్టిన వారం రోజుల్లో.. డెంగ్యూ జ్వర లక్షణాలు బయల్పడతాయి. సాధారణంగా కాస్త పెద్ద పిల్లల్లోనూ, పెద్ద వారిలోనూ ఈ జ్వర లక్షణాలు చాలా తీవ్రంగా కనబడుతుంటాయి. చిన్న పిల్లల్లో మాత్రం అంత తీవ్రంగా ఉండకపోవచ్చు.

**లక్షణాలు :**

- ఉన్నట్టుండి మంటల జ్వరం, కొద్దిగా గొంతు నొప్పి, ఉండీ ఉండనట్లు దగ్గు, నుదురు దగ్గర లేదా కణతల దగ్గర తీవ్రమైన తలనొప్పి ఈ జ్వరం ప్రత్యేకత
- కంటి వెనక భాగంలో నొప్పి ఉండచ్చు. కాళ్లు, కండరాలు తీవ్రమైన కీళ్ల నొప్పులు కూడా ఉండచ్చు.
- రెండోరోజు ఒంటిమీద ఎర్రరంగులో దద్దుర్లు రావచ్చు. ఆ దద్దుర్లను మనం చెయ్యి బెట్టి నొక్కితే తెల్లగా అయిపోయి మళ్లీ వదలగానే ఎర్రగా తయారవుతుంటాయి.

ఈ జ్వరం సాధారణంగా 2 నుంచి 5 రోజుల్లోపే తగ్గుతుంది. కానీ... మనం తగ్గిపోయిందని అనుకుంటున్న తరుణంలో మళ్లీ కొద్దిగా జ్వరం వస్తుంది. మళ్లీ కొత్తగా ఒంటి మీద దద్దుర్లు వస్తుంటాయి. ఈసారి దద్దుర్లు అరిచేతులు, అరికాళ్లలో కూడా

రావచ్చు. ఆ తర్వాత జ్వరం తగ్గిపోతుంది. పెద్దగా సమస్యలేమీ ఉండవు. ఇది డెంగ్యూ వైరస్ కారణంగా మొదటిసారి జ్వరం వచ్చినప్పుడు కనబడే పరిస్థితి.

డెంగ్యూ వైరస్ నాలుగు ఉప రకాల్లో ఏదైనా ఒక రకంతో ఇలా తొలిసారి డెంగ్యూ జ్వరం వచ్చినప్పుడు అది మామూలు గానే తగ్గిపోతుంది. ఇక ఆ నిర్దుష్టమైన ఉప రకంతో మళ్లీ జ్వరం రాదు. కానీ మిగతా మూడు ఉప రకాల కారణంగా మళ్లీ జ్వరం వచ్చే అవకాశం లేకపోలేదు. అలా మరో ఉప రకం కారణంగా... మరోసారి జ్వరం వస్తే మాత్రం ... పరిస్థితి చాలా ప్రమాదకరంగా ఉండచ్చు. ఈ నమయంలో పరిస్థితి 'డెంగ్యూ హెమరేజిక్ ఫీవర్' 'డెంగ్యూ షాక్ సిండ్రోమ్' వంటి ప్రాణాపాయ స్థితిలోకి వెళ్లవచ్చు. ఈ ముప్పు పెద్దల్లో కంటే పిల్లల్లో మరి ఎక్కువ.

అయితే... కొన్నికొన్నిసార్లు డెంగ్యూ లక్షణాలు పైకి పెద్దగా కనబడవు కాబట్టి మనకు డెంగ్యూ జ్వరం వచ్చింది మొదటి సారా? లేక రెండోసారా? అన్నది చెప్పలేం. కాబట్టి డెంగ్యూ లక్షణాలు... అంటే జ్వరం, ఒంటి మీద ఎర్రటి దద్దుర్ల వంటివి కనబడిన మరుక్షణం అప్రమత్తమై, పూర్తి వైద్యుల పర్యవేక్షణలో చికిత్స చేయించటం తప్పనిసరి! 'డెంగ్యూ హెమరేజిక్ ఫీవర్' అంటే?

జ్వరం మామూలుగానే కాస్త తీవ్రంగా మొదలై, నాలుగైదు రోజుల్లో తగ్గిపోతుంది. ఆ తగ్గిపోతున్న లేదా తగ్గిపోయిన దశలో రోగికి కొంచెం చికాకుగా, అశాంతిగా ఉంటుంది. ముఖం ఉబ్బిరించినట్టుగా ఉండచ్చు. ఒళ్లంతా వేడిగా ఉంటుంది, చేతులు మాత్రం చల్లగా ఉంటాయి. కొన్నిసార్లు కాళ్లు

ఉబ్బిరంగా ఉండచ్చు. ముఖ్యంగా ముఖం మీదగానీ, కాళ్ల మీదగానీ చర్మం లోపల రక్తం చిమిర్చినట్టుగా ఎర్రటి మచ్చలు కనబడతాయి. మొదటిసారి డెంగ్యూ జ్వరం వచ్చినప్పుడు వచ్చే మచ్చలా-ఈ రెండోసారి వచ్చే మచ్చలు తెల్లబడవు. స్పష్టంగా రక్తం చిమిర్చినట్టుగా ఉంటాయి. ఇది ముఖ్య లక్షణం.

ఈ దశలో మనం సమస్యను గుర్తించగలిగితే ... వెంటనే ప్రత్యేక చికిత్స చేసి రోగిని బతికించుకోవచ్చు. లేక పోతే కడుపులోనూ, మెదడులోనూ, ఇంకా శరీరం లోపలా విపరీతమైన రక్తస్రావమై, ప్రాణాలకే ప్రమాదం సంభవిస్తుంది. ఇలా ఒళ్లంతా రక్తస్రావం జరిగే దశనే 'హెమరేజిక్ ఫీవర్' అంటారు. ఈ దశలో 20-30% మంది స్పృహ తప్పినట్టుగా 'షాక్'కు కూడా గురి కావచ్చు. వీరికి బీపీ తక్కువగా ఉండటం, చలి, నాడి అందకపోవటం వంటి లక్షణాలు కనబడతాయి. సాధారణంగా డెంగ్యూ మరణాలు సంభవించేది ఈ 'హెమరేజిక్ ఫీవర్', 'షాక్ సిండ్రోమ్'ల దశలోనే. ఈ సమస్య తలెత్తకపోతే ప్రాణాపాయం ఉండదనే చెప్పచ్చు. చాలా అరుదుగా డెంగ్యూ జ్వరం వల్ల మెదడు వాపు, కొందరికి గుండె వాపు (మయోకార్డైటిస్) కూడా రావచ్చు.

**చికిత్స ఏమిటి?**

మొదట వచ్చే జ్వరానికి మామూలుగా లక్షణాలను బట్టిచేసే చికిత్స సరిపోతుంది. జ్వరం ఉపశమించటానికి 'ప్యారాసెటమాల్' వంటి మాత్రలు, జ్వరం తీవ్రంగా ఉంటే తడిగుడ్డతో ఒళ్లు తుడవటం, ఒళ్లు నొప్పులు ఉంటే తగ్గటానికి 'బ్రూఫెన్' వంటి మాత్రలు తీసుకోవచ్చు. జ్వరం తగ్గగానే జాగ్రత్తగా ఒళ్లంతా గమనిస్తూ, ఎక్కడైనా మచ్చలు వస్తున్నాయేమో చూస్తుండాలి. మచ్చలు లేకపోతే సమస్య లేదనే భావించవచ్చు.

అదే ఒంటి మీద మచ్చలు, ముక్కు నుంచి రక్తస్రావం, చేతులు చల్లగా ఉండటం వంటి లక్షణాలు కనబడుతుంటే పరిస్థితి 'డెంగ్యూ హెమరేజిక్ ఫీవర్'లోకి వెళుతోందని గుర్తించి అనుభవజ్ఞుడయిన డాక్టరు వద్ద వైద్యం చేయించాలి.

■ డా॥ఎస్.నరసింహారావు



**విజయవంతంగా అక్టోబర్ నెలలో రాష్ట్రంలోని పలు జిల్లాలలో సిఐటియు మహాసభలు జరిగాయి.**  
**సమాచారం అందిన వరకు వివరాలు క్రింది విధంగా ఉన్నాయి.**

### మహబూబ్ నగర్ జిల్లా మహాసభలు

వలస కార్మికుల సంక్షేమానికి, సమగ్రచట్టం చేయాలని, జిల్లాలో కనీసవేతనాలు, కార్మిక చట్టాలు అమలు చేయాలని, శ్రామిక మహిళలపై వేధింపులను అరికట్టాలని, జడ్చర్లలో జరిగిన మహబూబ్ నగర్ జిల్లా సిఐటియు మహాసభలు ప్రభుత్వాన్ని డిమాండ్ చేశాయి. అక్టోబర్ 16, 17 తేదీలలో జడ్చర్లలో మొదటిసారిగా సిఐటియు జిల్లా మహాసభలు జరిగాయి.

అక్టోబర్ 16న మహాసభల సందర్భంగా జడ్చర్ల పట్టణంలో 2200ల మందితో భారీ కార్మిక ప్రదర్శన జరిగింది. అనంతరం జరిగిన బహిరంగసభలో సిఐటియు రాష్ట్ర ఉపాధ్యక్షులు, కర్నూల్ ఎం.ఎల్.ఎ. ఎం.ఎ.గౌర్, సిఐటియు రాష్ట్ర కార్యదర్శి భూపాల్, సిఐటియు జిల్లా అధ్యక్ష కార్యదర్శులు పి.రఘు, కె.గోపాల్, రవికాంత్ (ఆహ్వాననంఘం అధ్యక్షులు), విజయలక్ష్మి తదితరులు ప్రసంగించారు.

అక్టోబర్ 17న సిఐటియు జిల్లా సీనియర్ నాయకులు పి.బాలకిష్టయ్యగౌడు సిఐటియు పతకాన్ని ఆవిష్కరించటంతో మహాసభలు ప్రారంభమయ్యాయి. సిఐటియు కార్యదర్శి భూపాల్ మహాసభలను ప్రారంభిస్తూ ప్రసంగించారు. పి.రఘు, ఆర్.శ్రీను, కవిత అధ్యక్షవర్గంగా వ్యవహరించారు. 254 మంది ప్రతినిధులు, 29 మంది సౌహార్ద ప్రతి నిధులుగా పాల్గొన్న మహాసభకు ఆహ్వానం పలుకుతూ ఆహ్వానసంఘ అధ్యక్షులు రవికాంత్ ప్రసంగించారు. సిఐటియు జిల్లా ప్రధాన కార్యదర్శి కె.గోపాల్ కార్యదర్శి నివేదిక



ప్రవేశపెట్టారు. 11 డివిజన్లు, 7 రంగాల నుండి 18 మంది ప్రతినిధులు చర్చలలో పాల్గొన్నారు. చర్చలకు సమాధానం ఇస్తూ కార్యదర్శి మాట్లాడారు. అనంతరం కార్యదర్శి నివేదికను, అకౌంటును సభ ఆమోదించింది.

#### నూతన ఆఫీసుదేర్స్

అధ్యక్షులు పి.రఘు, ఉపాధ్యక్షులు పి.బాల కిష్టయ్య గౌడు, జి.మల్లయ్య, ఎ.వెంకటస్వామి, ఎస్.ఎం.ఖలీల్, పి.అంజనేయులు, ప్రధాన కార్యదర్శి కిలై గోపాల్, కార్యదర్శులు వీరాంజనేయులు, పి.భరత్, ఎన్.కురుమూర్తి, జె.తరుణ్, ఆర్.విజయలక్ష్మి కోశాధికారి: (కె.శ్రీనివాస్)

13 మంది ఆఫీసుబేరర్స్ను, 40 మందితో జిల్లా కమిటీని, 95 మందితో జిల్లా కౌన్సిల్ను మహాసభ ఎన్నుకున్నది.

### ప్రకాశం జిల్లా 6వ మహాసభ

సిఐటియు ప్రకాశం జిల్లా 6వ మహాసభ అక్టోబర్ 17, 18 తేదీల్లో ఒంగోలులో జరిగాయి. మహాసభకు జి.వి.కొండారెడ్డి, ఎన్.డి. హనిష్, కారసాల శ్రీనివాస్రావు, పి.ప్రశాంతిలు అధ్యక్షవర్గంగా వ్యవహరించారు. జెండావిష్కరణను సిఐటియు రాష్ట్ర కార్యదర్శి వై.సిద్ధయ్య చేశారు. జి.శ్రీనివాసులు సంతాప తీర్మానం ప్రవేశ పెట్టారు.

సిఐటియు రాష్ట్ర కార్యదర్శి డి.వి.కృష్ణ మహాసభ ప్రారంభోపన్యాసం చేశారు. ఎన్టీవీస్ అసోసియేషన్ జిల్లా అధ్యక్షులు ఎన్.ఎ.బషీర్, ఐసిఇయం నెల్లూరు డివిజన్ కార్యదర్శి కె.కోటేశ్వరరావు, యుటిఎచ్ రాష్ట్ర కార్యదర్శి జి.శేషయ్య సందేశాలిచ్చారు. జిల్లా ప్రధాన కార్యదర్శి ఎన్.ప్రభుదాస్ కార్యకలాపాలు, నిర్మాణ నివేదిక ప్రవేశ పెట్టారు. నివేదికపై 11 డివిజన్లు, 16 రంగాల నుండి ప్రతినిధులు చర్చల్లో పాల్గొన్నారు. వై.సిద్ధయ్య ముగింపు ఉపన్యాసం చేశారు.

#### నూతన కమిటీ

ఎన్.ప్రభుదాస్ అధ్యక్షునిగా, కారసాల శ్రీనివాస్రావు ప్రధాన కార్యదర్శిగా మహాసభ ఏకగ్రీవంగా ఎన్నుకున్నది. 17 మంది ఆఫీస్ బేరర్స్, 46 మంది కమిటీ, కౌన్సిల్ ఎన్నికైంది.

### వరంగల్ జిల్లా 4వ మహాసభ

సిఐటియు జిల్లా 4వ మహాసభలు వరంగల్ నగరంలోని ఆబూస్ ఫంక్షన్ హాల్లో జరిగాయి. రెండు రోజులపాటు జరిగిన ఈ జిల్లా మహాసభలలో 380 మంది ప్రతినిధులు హాజరయ్యారు. 7 డివిజన్లు, 28 రంగాల నుండి వీరు హాజరైనారు. కాగా ఈ మహాసభలో జిల్లాకు నూతన కమిటీని ఏకగ్రీవంగా ప్రతినిధులు ఎన్నుకున్నారు.

#### నూతన ఆఫీసుదేర్స్

అధ్యక్షులు జి.ప్రభాకర్ రెడ్డి, ప్రధాన కార్యదర్శి ఎం.చుక్కయ్య, ఉపాధ్యక్షులు మెట్టు శ్రీనివాస్, ఆకుల రాజు, టి.ఉమాదేవి, యినుముల మల్లేశం, బొట్ల శ్రీనివాస్, దాసరి కళావతి, కార్యదర్శులు గడ్డం రమేష్, పి.నాగేశ్వరరావు, రొయ్యలరాజు, పెద్దారపు రమేష్, ఎస్.కమల, పుల్ల శ్రీనివాస్, కోశాధికారి రావుల నర్సింహారావు పాటు 15 మంది జిల్లా ఆఫీస్ బేరర్స్గా ఎన్నికైనారు.





పల్లెమగోదావరి



రంగారెడ్డి



సంగారెడ్డి



మహబూబ్ నగర్

### ఆహార భద్రతపై విద్యా కేంద్రీకరణ

అఖిల భారత ప్రజాతంత్ర మహిళా సంఘం 10వ రాష్ట్ర మహాసభలు అక్టోబర్ 8,9,10 తేదీలలో హైదరాబాద్ సుందరయ్య కళానిలయంలో అత్యంత ఉత్సాహపూరిత వాతావరణంలో జరిగినవి. 22 జిల్లాల నుండి ఎన్నికైన 600 మంది ప్రతినిధులు మహాసభలకు హాజరయ్యారు.

మహాసభలో ఆహారభద్రత, ఉపాధి, హింసకు వ్యతిరేకంగా, మీడియాలో మహిళలపై వస్తున్న అశ्लीలతకు వ్యతిరేకంగా, భూ సమస్య పరిష్కరించాలని, జాయింట్ పట్టాభివృద్ధిని, 1/3 రిజర్వేషన్ బిల్లు వెంటనే చట్ట రూపం తీసుకురావాలని, ద్వైతా సమస్యలపై, అధిక ధరలపై, దళిత, గిరిజన, మైనారిటీ మహిళల సమస్యలపై, కృష్ణా జిల్లా, బండ్రగూడెంలో జరుగుతున్న భూ పోరాటానికి మద్దతుగా, మద్యానికి వ్యతిరేకంగా, రైతులు, చేనేత కార్మికులు ఆకలిచావులను అరికట్టాలని మొదలైన తీర్మానాలను ప్రవేశపెట్టడం జరిగింది.

### నూతన ఆఫీస్ డేర్

గౌరవ అధ్యక్షురాలు మల్లు స్వరాజ్యం, అధ్యక్ష, కార్యదర్శులు టి.జ్యోతి, కె.స్వరూపరాణి, వర్కింగ్ ప్రెసిడెంట్గా యస్.పుణ్యవతి, కోశాధికారిగా బి.హైమావతి, ఉపాధ్యక్షులు ఎ.మన్మోహిని, పి.భారతి, వి.సుమతి, పి.నిర్మల (కర్నూలు), మచ్చాలక్ష్మి (ఖమ్మం), జి.విజయ లక్ష్మి (ఏలూరు), ఎ.ఇ.రాణి (కృష్ణా), సి.అరుణ (హైదరాబాద్), సహాయ కార్యదర్శులు డి.రమాదేవి (గుంటూరు), ఆర్.భాగ్యలక్ష్మి (విశాఖ), వి.అరుణ (కృష్ణా), ఆర్.సుబ్బారావమ్మ (ప్రకాశం), యన్.రత్నమాల (వరంగల్), కె.సత్యవతి (ఖమ్మం), అనసూయ (నల్గొండ) లను ఏకగ్రీవంగా మహాసభ ఎన్నుకోవడం జరిగింది.

fizikum

**“ఎసిడిటీ” నుండి తక్షణ ఉపశమనం**

**FREE**

**6 TABLETS FREE**

ప్రతి బాటిల్ పై ★ 30 ml. అదనం ★ 6 టాబ్లెట్స్ ఉచితం

ఇక గ్యాస్ ట్రబుల్స్ కి సత్వర పరిష్కారం సరికొత్త ఫార్ములాతో

**ఒరాసిడ్**

ఇది నిరంతరం పనిచేసే ఎంటాసిడ్





విశాఖ రీజనల్ జనరల్ ఇన్స్పెక్షన్ ఎంప్లాయిస్ అసోసియేషన్  
8వ మహాసభలో ప్రసంగిస్తున్న  
సిఐటియు రాష్ట్ర కార్యదర్శి వై.సిద్ధయ్య



విద్యావాలంటీర్ల వేతనాన్ని రూ.2500కు పెంచాలని రోరురూ  
భీమవరం యం.ఆర్.ఓ. కార్యాలయం వద్ద ధర్నా



కరీంనగర్ లో దడువాయి కార్మికుల ప్రదర్శన

### కరీంనగర్ జిల్లా బడి కార్మికుల సదస్సు

ఎపి బీడీ & సిగార్ వర్కర్స్ యూనియన్ (సిఐటియు) అక్టోబర్ 28న కరీంనగర్ జిల్లా సదస్సు జరిగింది.

ఈ సదస్సులో సంఘం రాష్ట్ర కన్వీనర్ జి.జ్యోతి, సిఐటియు రాష్ట్ర ఉపాధ్యక్షులు బి.బిక్షమయ్య, సిఐటియు రాష్ట్ర కార్యదర్శి పి.భాస్కర్ లు పాల్గొని ప్రసంగించారు. ఈ సదస్సుకు టి.సమ్మయ్య అధ్యక్షత వహించారు. జిల్లా సిఐటియు అధ్యక్షులు సారంగపాణి, సిఐటియు నాయకులు యు.శ్రీనివాస్, మహిళాసంఘం కార్యదర్శి నాగమణి లు పాల్గొని ప్రసంగించారు.

అనంతరం యు.శ్రీనివాస్ అధ్యక్షులుగా, టి.సమ్మయ్య ప్రధాన కార్యదర్శిగా జిల్లా 19 మందితో కమిటీని ఎన్నుకున్నారు.

### ప్రమాదానికి భద్రత వైఫల్యమే కారణం



2004 అక్టోబర్ 27న సిర్పూర్ పేపర్ మిల్లులో క్లోరిన్ గ్యాస్ లీక్ వలన జరిగిన ప్రమాదంలో నాంపల్లి రాజమౌలి (52 సం॥) మృతి చెందారు. మరో 25 మంది ప్రమాదం వలన అస్వస్థతకు గురై చికిత్స పొందుతున్నారు. ఒకరోజు ముందే అన్ లోడింగ్ కార్మికులు క్లోరిన్ సిలిండర్ లీక్ అవుతున్న విషయాన్ని తెలియజేసినా అధికారులు నిర్లక్ష్యంగా ఉండిపోయారు. అదే సిలిండర్ ను వినియోగించడానికి బిగిస్తున్నప్పుడు వాల్చు విరిగిపోయి క్లోరిన్ లీక్ కావడంతో ప్రమాదం జరిగింది.

చనిపోయిన కార్మికుడికి యాజమాన్యం ఒక లక్ష రూపాయలు ఎక్స్ గ్రేషియా, చికిత్స పొందుతున్న వారికి 5వేల రూపాయల చొప్పున నష్టపరిహారం చెల్లించింది.

మెజిస్ట్రేరియల్ దర్యాప్తుకు ఆదేశించారు. నివేదిక అందిన తరువాత ఎక్స్ గ్రేషియా పెంచుతామని కార్మికమంత్రి సిఐటియు చేసిన డిమాండ్ కు సమాధానంగా చెప్పారు.

### సిఐటియు లో చేరిక

తెనాలి డివిజన్ దుగ్గిరాలలో గల సెంట్రల్ వేర్ హౌస్ మురా కార్మికులు 42 మంది అక్టోబర్ 28న సిఐటియులో చేరారు. ఈ సందర్భంగా మురామేస్త్రీ కన్నెగంటి భాస్కరరావు అధ్యక్షతన జనరల్ బాడీ సమావేశం జరిగింది. మురా కార్మికసంఘం జిల్లా కార్యదర్శి ఎ.వి.ఎన్.గోపాలరావు, సిఐటియు తెనాలి డివిజన్ కార్యదర్శి కె.ఉమామహేశ్వరరావు, తదితరులు ప్రసంగించారు.

#### నూతన కమిటీ:

సెంట్రల్ వేర్ హౌస్ మురా వర్కర్స్ యూనియన్ (సిఐటియు) దుగ్గిరాల నూతన కమిటీ గౌరవాధ్యక్షులుగా జి.శ్రీనివాస్ (సిఐటియు), గౌరవ సలహాదారుగా కె.భాస్కరరావు (మేస్త్రీ), అధ్యక్షులుగా దూళ్ళ శివయ్య, ఉపాధ్యక్షులుగా ఎ.అరవిందబాబు, బి.అర్జున్, ప్రధాన కార్యదర్శిగా మిక్కిలినేని రత్తయ్య, సహాయ కార్యదర్శులుగా టి.కోటేశ్వరరావు, యం.నారాయణ, కోశాధికారిగా తుల్లిమిల్లి వెంకటేశ్వరరావు లతోపాటు మొత్తం 11 మందితో నూతన కమిటీ ఏకగ్రీవంగా ఎన్నికైనది.




## తెనాలి సి.యం.సభలో నిరసన



రాష్ట్ర ప్రభుత్వం నిరంకుశంగా తొలగించుతున్న ఎంపిఇడలను విధుల్లో కొనసాగించాలని కోరుతూ ఎంపిఇడల సంఘం మరియు సిఐటియు తెనాలి డివిజన్ కమిటీల ఆధ్వర్యంలో అక్టోబర్ 15న తెనాలిలో జరిగిన రాష్ట్ర ముఖ్యమంత్రి డా॥వై.ఎస్.రాజశేఖర రెడ్డి బహిరంగసభలో నల్లబ్యానర్ తో నిరసన తెలిపారు. బహిరంగ సభ ప్రారంభం కావడంతోనే కార్యకర్తలు “ఎంపిఇడలను కొనసాగించాలి”, “ఎంపిఇడల కుటుంబాలకు అన్యాయం చేయవద్దంటూ” పెద్దపెట్టున నినదించారు. ముఖ్యమంత్రి సూచన మేరకు తెనాలి ఎం.పి.బాలశౌరి, సహకార శాఖా మంత్రి కన్నాలక్ష్మీనారాయణ ఆందోళనాకారులను ఆహ్వానించారు. కె.ధనలక్ష్మి, కె.లక్ష్మీలత ప్రతి నిధులు వెళ్ళి సహకార శాఖా మంత్రికి మెమోరాండం అందజేశారు. ఈ కార్యక్రమానికి సిఐటియు తెనాలి డివిజన్ కార్యదర్శి కె.ఉమామహేశ్వరరావు, కె.ధనలక్ష్మి, జి.శ్రీనివాస్, పి.రామారావు, ఎంపిఇడ సంఘ నాయకులు కె.శివరావు, లక్ష్మీలత, పాల్ భూషణం తదితరులు పాల్గొన్నారు.


## గుంటూరులో ఎంపిఇడ ధర్మా



ప్రభుత్వం మొండి వైఖరి వీడి ఎంపిఇడలు అందరిని కొనసాగించే వరకు పోరాడాలని సిఐటియు జిల్లా కార్యదర్శి కె.ఎల్.ప్రసాద్ పిలుపునిచ్చారు. ఎంపిఇడ అసోసియేషన్ ఆధ్వర్యంలో కలెక్టరేట్ వద్ద జరిగిన ధర్మా జరిగింది.

ఈ ధర్మాలో శ్రామిక మహిళా జిల్లా కన్వీనర్ శ్రీమతి సి.హెచ్. ప్రమీల, సిఐటియు నగర కార్యదర్శి శ్రీ ఎన్.భావన్నారాయణ, ఎపి గవర్నమెంట్ కాంట్రాక్ట్ ఎంప్లాయిస్ ఫెడరేషన్ జిల్లా కన్వీనర్ సి.హెచ్.నాగబ్రహ్మచారి, ఎంపిఇడ అసోసియేషన్ జిల్లా కార్యదర్శి

## నాగార్జున యూనివర్సిటీలో తాలగించిన ఎన్ఎంఆర్ల ఫ్యూచర్ నియామకం



ఆచార్యనాగార్జున యూనివర్సిటీలో పని చేస్తున్న ఎన్ఎంఆర్లకు పదేళ్ల అనంతరం తిరిగి నియామక ఉత్తర్వులను యూనివర్సిటీ విసి వేణుగోపాలరెడ్డి జారీ చేశారు. 1994 జూన్ లో వైస్ ఛాన్సలర్ సింహాద్రి ఎనిమిది మందిని అక్రమంగా తొలగించారు. లేబర్ కోర్టు వారిని వెంటనే పనిలోకి తీసుకోవాలని బ్యాక్ వైజెస్, కంటిన్యూటీ సర్వీసు ఇవ్వాలని ఆదేశించింది. యూనివర్సిటీ తీర్పును అమలు పరచకుండా హైకోర్టు సింగిల్ బెంచికి వెళ్ళింది. అందులో కూడా లేబర్ కోర్టు తీర్పును అమలు చేయాలని ఆదేశించగా యూనివర్సిటీ అమలు పరచకుండా డివిజన్ బెంచికి అప్పీలు చేసింది. డివిజన్ బెంచి తీర్పు ఇస్తూ లేబర్ కోర్టు తీర్పును అమలు చేయమని 50శాతం బ్యాక్ వైజెస్ తో, కంటిన్యూటీ సర్వీసు, తిరిగి నియామకానికి ఆదేశించింది. తీర్పును అమలు చేయాలని యూనివర్సిటీ ఎగ్జిక్యూట్ కౌన్సిలింగ్ తీర్మానించింది. దీని ప్రకారం 2004 అక్టోబర్ 20వ తేదీన వైస్ ఛాన్సలర్ ఎల్.వేణుగోపాలరెడ్డి ఆ ఎనిమిది మందికి ఉద్యోగ నియామక ఉత్తర్వులు ఇచ్చారు. వీరిలో డి.నాగేశ్వర రావు, ఇ.శ్రీనివాసరెడ్డి, ధనుంజయ్య, ఆర్.సాంబశివరావు, కె.రిబ్బా, జి.అంజమ్మ, ఎ.జయరావు, కృష్ణారావు, ఎస్.రాంబాబు ఉన్నారు. దీంతో సింహాద్రి తొలగించిన 44 మంది హాస్టల్ వర్కర్లు, ఎనిమిది మంది ఎన్ఎంఆర్లు తిరిగి విధుల్లో చేరారు.

## ఎంపిఇడల అర్థనగ్న ప్రదర్శన

వ్యవసాయ విస్తరణ అధికారులను తిరిగి విధుల్లోకి తీసుకోవాలని కోరుతూ పశ్చిమగోదావరి జిల్లా ఏలూరులో జిల్లా నలుమూలల నుండి వచ్చిన ఎంపిఇడలు అర్థనగ్న ప్రదర్శన నిర్వహించి, రాస్తారోకోకు పూనుకున్నారు. పోలీసులు రంగప్రవేశం చేసి రాస్తారోకో చేస్తున్న వారిని బెదరగొట్టి ఎంపిఇడల జిల్లా కార్యదర్శి పూజారి రవికుమార్, సిఐటియు జిల్లా కోశాధికారి పశ్చిం కిషోర్ ను అరెస్టు చేశారు.

కె.శివరావు, బ్రెజరర్ లక్ష్మీలత ప్రసంగించారు. ఈ ధర్మాకు ఆర్గనైజింగ్ కార్యదర్శి ఆలా సత్యనారాయణ, గోపిక్రిష్ణ, దాసరి వెంకటేశ్వర్లు, పెద్దబ్బాయి, ప్రసాదు, శామ్యూల్, పాల్ భూషణ్, రాజశేఖర్, శ్రీనివాస్, ఖంబం స్వప్న నాయకత్వం వహించారు.



## సెక్యూరిటీ గార్డ్స్ సదస్సు



వరంగల్ జిల్లా ఎఎంసి సెక్యూరిటీ గార్డ్స్ జిల్లాసదస్సు అక్టోబర్ 12న వరంగల్ లో జరిగింది. సదస్సులో సిఐటియు జిల్లా ప్రధాన కార్యదర్శి ఎం.చుక్కయ్య మాట్లాడారు. అనంతరం సమస్యలపై జిల్లా కలెక్టర్, ఎసిఎల్, ఎడిఎం గార్లకు వినతిపత్రం సమర్పించారు. ఈ కార్యక్రమంలో సెక్యూరిటీ గార్డ్స్ యూనియన్ రాష్ట్ర అధ్యక్షులు టి.సాంబయ్య, జిల్లా నాయకులు పెద్దారపు రమేష్, ఆర్.నర్సిహ, వెంకటనారాయణ, కుమారస్వామి, యాకయ్య, భాస్కర్, ఉప్పల్ రెడ్డి గార్లు పాల్గొన్నారు.

## సెక్యూరిటీ గార్డ్స్ ధర్నా



వ్యవసాయ మార్కెట్ కమిటీలలో పని చేసే సెక్యూరిటీ గార్డ్స్ సమస్యల పరిష్కరించాలని కోరుతూ కరీంనగర్ కలెక్టరేట్ వద్ద ధర్నా చేసారు. ధర్నాలో ఎఎంసి సెక్యూరిటీ గార్డ్స్ యూనియన్ రాష్ట్ర ప్రధాన కార్యదర్శి ఎ.ముత్యంరావు ప్రసంగించారు. అనంతరం జిల్లా కలెక్టర్ కు వినతిపత్రం సమర్పించారు. సిఐటియు జిల్లా నాయకులు రూప్ సింగ్, జిల్లా యూనియన్ అధ్యక్ష, కార్యదర్శులు ఎం.రాజు, కె.శ్రీనివాస్, టి.సమ్మయ్య, భద్రయ్య కార్యక్రమంలో పాల్గొన్నారు.

## ఆటో కార్మికుల ర్యాలీ



కరీంనగర్ జిల్లా ఆటో కార్మికుల సమస్యలు పరిష్కరించాలని కోరుతూ అక్టోబర్ 12న కరీంనగర్ లో మూడు వందల ఆటోలతో భారీ ర్యాలీ జరిగింది. అనంతరం కలెక్టరేట్ వద్ద జరిగిన ధర్నాలో ఎ.పి.ఆటో & ట్రాలీ డ్రైవర్స్ యూనియన్ రాష్ట్ర కార్యదర్శి ఎరవెల్లి ముత్యంరావు మాట్లాడుతూ గత ప్రభుత్వం రవాణా రంగ అభివృద్ధికి అందులోనే ఆదాయం సమకూర్చుకోవాలనే పేరుతో వివిధ రకాల పన్నులు పెంచిందని, దాని పర్యవసానంగా ఆటో కార్మికులపై ఆర్టీఏ, పోలీసు అధికారుల వేధింపుల పెరిగినవి అన్నారు. కొత్త ప్రభుత్వం కూడా రవాణా రంగంలో పాత విధాననే అనుసరిస్తుందని, ఈ తప్పుడు విధానాన్ని రద్దు చేసి ఆటో కార్మికులను ఆదుకోవాలని డిమాండ్ చేసారు. ఈ కార్యక్రమంలో సిఐటియు జిల్లా నాయకులు ఎల్.రూప్ సింగ్, కె.శ్రీనివాస్, జిల్లా ఆటో యూనియన్ నాయకులు ఆంటోని, రవి సత్యనారాయణ, యు.శ్రీనివాస్ పాల్గొన్నారు.

## ఉత్తమ అంగన్ వాడీ కార్యకర్తగా మహాలక్ష్మి



స్రీ, శిశు సంక్షేమ శాఖ ఆధ్వర్యంలో నడుపబడుచున్న అంగన్ వాడీ కేంద్రాలలో పిల్లలకు పౌష్టికాహారం అందజేత, విద్యాభివృద్ధి కార్యక్రమాలతోపాటు కేంద్రానికి అవసరమైన మౌలిక సదుపాయాల సముపార్జనలో విశేష కృషి చేసినందుకు వలసపాకల అంగన్ వాడీ కేంద్ర కార్యకర్త కెవివికె మహాలక్ష్మిని ఉత్తమ కార్యకర్తగా ఎంపిక చేసినట్లు ఐసిడిఎస్ సిడిపిఓ బి.వాసుదేవరావు వెల్లడించారు. సామర్ల కోట ప్రాజెక్టు పరిధిలో సామర్లకోట, కాకినాడ రూరల్, పెదపూడి మండలాలకు చెందిన 132 అంగన్ వాడీ కేంద్రాలు ఉండగా వలస పాకల అంగన్ వాడీ కేంద్రం ఉత్తమకేంద్రంగా ఎంపికైనట్లు తెలిపారు. మహాలక్ష్మిని జిల్లా గౌరవ పురస్కారం కోసం సిఫారసు చేశారు. మహాలక్ష్మిని అభినందించుదాం.



## విద్యుత్ భవన్ ముట్టడి



కనీసవేతన చట్టం జి.ఓ.నెం. 524 అమలు చేయాలని విద్యుత్ సంస్థలో ఏర్పడిన ఖాళీలందు ప్రస్తుతము పని చేస్తున్న కాంట్రాక్ట్ లేబర్లనందరిని చదువు, వయస్సుతో సంబంధం లేకుండా అందరిని రెగ్యులరైజ్ చేయాలని అప్పటి వరకు కాంట్రాక్టు కార్మికులకు జి.వో.524 ప్రకారం రూ.3400.00 వేతనం ఇవ్వాలని తాత్కాలిక కార్మికులందరికి పి.ఎఫ్, ఇ.ఎస్.ఐ. సౌకర్యం కల్పించాలని, కనీస వేతనం కంటే తక్కువ వేసిన టెండర్లు రద్దు చేయాలని ప్రమాదంలో మరణించిన వారికి సంస్థ నుండి చెల్లించే నష్టపరిహారం రూ.2 లక్షలకు పెంచాలని డిపార్ట్మెంట్ పనిలో ప్రమాదవశాత్తు కాంట్రాక్ట్

లేబర్ చనిపోయిన వారి కుటుంబంలో ఒకరికి శాశ్వత ఉద్యోగం ఇప్పించాలని, కాంట్రాక్టరు మారినా కార్మికులను మార్చరాదని తదితర డిమాండ్లతో యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐ.టి.యు. అనుబంధం) నెల్లూరు జిల్లా కమిటీ ఆధ్వర్యంలో అక్టోబర్ 5న విద్యుత్ భవన్ ముట్టడి జరిగింది.

మేనేజ్మెంట్ తో కార్మికుల తరుపున యూనియన్ రాష్ట్ర అధ్యక్షులు దుగ్గిరాల సూరిబాబు, సిఐటియు పట్టణ కార్యదర్శి యం.మోహన్ రావు, శ్రామిక మహిళా కన్వీనర్ ఎస్.కె.రెహనా బేగం, నెల్లూరు రీజియన్ అధ్యక్షులు టి.వెంకట రామిరెడ్డి, నెల్లూరు, కావలి, గూడూరు కార్యదర్శులు ఎం.హనుమంతు రావు, ఎం.చంద్రశేఖర్ రావు, కె.మస్తానయ్య పాల్గొని చర్చలు జరిపారు.

చర్చల అనంతరం ఎస్.ఇ.చలపతి రావు మాట్లాడుతూ నూతనంగా టెండర్లు పిలుస్తున్నామని, జిల్లాలోని డివిజన్ ఇంజనీర్లనందరినీ వెంటనే సమావేశపరచి ఒక నెల లోపల జి.వో.నెం. 524ను అమలు చేయుటకు ఆదేశాలు ఇస్తామని, కార్మికులకు ఉద్యోగభద్రత కల్పిస్తామని, మీటర్ రీడింగ్ తీసే వారికి నెల్లూరు పట్టణంలో ఒకే విధంగా రేటు ఫిక్స్ చేయిస్తామని, ప్రతినెల చెక్కుల ద్వారా పేమెంట్ కార్మికులకు అందించే విధంగా చూస్తామని, ఇ.పి.ఎఫ్, ఎల్.ఐ.సి. కార్మికుల పేరున చేయించేందుకు క్రింది స్థాయి అధికారులకు ఆదేశాలు జారీ చేస్తామని, డిస్ట్రిబ్యూషన్లో మీటర్ రీడింగ్ తీసేవారికి కూడా ఎల్.ఐ.సి. కట్టిస్తామని హామీ ఇచ్చారు.

### చోడవరం షుగర్స్ లో

## బోనస్సు జీతాల పెంపుకై ఆందోళన

ఏప్రిల్ 2000 సం॥లో జరిగిన ఎన్నికలలో సిఐటియు పై షుగర్ వర్కర్స్ యూనియన్ గెలిచింది. కార్మికులకు ఇవ్వలసిన ఒటిడబ్ల్యు ఇవ్వలేదు. గత అసీజన్ లో 70శాతం వేజ్స్ ఇవ్వడం, గత 2 సం॥లు నుండి బోనస్సు చెల్లించకపోవడంతో కార్మికులు గుర్తింపు యూనియన్ ను ప్రక్కన బెట్టిసిఐటియు నాయకత్వాన దశలవారి ఆందోళనలు చేసి ఈ సీజన్ లో కార్మికులకు పూర్తి జీతం పే స్లిప్స్ తో ఇచ్చుటకు యాజమాన్యం అంగీకరించి పేమెంట్ చేసారు.

2002-03 బోనస్సును కూడా పేమెంట్ చేయాలని యాజమాన్యానికి మూడు మెమోరాండంలు ఆగస్టు, సెప్టెంబర్, అక్టోబర్ నెలలో ఇచ్చినా యాజమాన్యం దిగిరానందున అక్టోబర్ 10 నుండి నిరసన కార్యక్రమంలో భాగంగా గేటు వద్ద నినాదాలు చేయడం, టూల్ డౌను కార్యక్రమం నిర్వహించుతున్నారు. మేనేజ్మెంటు బోనస్సు పేమెంట్ చేయడానికి డబ్బులేకపోవడం వలన పేమెంట్ చేయకలేకపోతున్నాని చెప్పడం వలన చర్చలు విఫలం అయ్యాయి. గుర్తింపు యూనియన్ మేనేజ్మెంటుతో మిలఖాత్ అయి కార్మికులను విడగొట్టడానికి విశ్వ ప్రయత్నం చేసినా ఫలించలేదు. గుర్తింపు యూనియన్ గేటు మీటింగ్ ను కార్మికులందరు బాయ్ కాట్ చేసి, సిఐటియు నాయకత్వాన 99శాతం నుండి 11కు డౌన్ కార్యక్రమం సాగించుకున్నారు.

ఈ పోరాటం కొనసాగడానికి 50 మందితో పోరాట కమిటీ సిఐటియు నాయకత్వాన ఏర్పాటు చేసి ఆందోళన కొనసాగుతోంది.

## యుఇఇయు జిల్లా సదస్సు



విద్యుత్ సంస్థలోని కాంట్రాక్టు కార్మికులకు కనీస వేతనాలకై పోరాడతామని సిఐటియు జిల్లా ప్రధాన కార్యదర్శి జె.మల్లిఖార్జున్ సంగారెడ్డిలో విద్యుత్ సంస్థల కాంట్రాక్టు కార్మికుల జిల్లా సదస్సులో తెలిపారు. ఎపిసిడిపిఎల్ లో గత రెండు నెలలుగా వాచ్మెన్లను తొలగిస్తూ వస్తున్నారని, తొలగించిన వారిని వెంటనే విధుల్లోకి తీసుకోవాలన్నారు. వారందరికి ప్రావిడెంట్ పండ్, గుర్తింపు కార్డుల, బీమా సౌకర్యాలను కల్పించాలన్నారు. విద్యుత్ సంస్థల్లో ఉన్న ఖాళీలన్నింటి ఈ కార్మికులతో భర్తీ చేయాలని ఆయన డిమాండ్ చేశారు. సదస్సు అనంతరం సంగారెడ్డి, మెదక్ డివిజన్లు కమిటీలను నూతనంగా ఏర్పాటు చేసుకున్నారు. ఈ డివిజన్లు అధ్యక్షులుగా దుర్గానాయక్ రవీందర్ ఎన్నికయ్యారు. ఈ సదస్సులో సిఐటియు జిల్లా కార్యదర్శి కె.రాజయ్య, యుఇఇయు నాయకులు బ్రహ్మచారి, సుధాకర్, బాల్ రాజు తదితరులు పాల్గొన్నారు.



# 'ఇపిఎఫ్ఓ' అవకతవకల పుట్ట!

ఎంప్లాయిస్ ప్రావిడెంట్ ఫండ్ ఆర్గనైజేషన్ (ఇపిఎఫ్ఓ) అవకతవకల పుట్టుగా మార్చబడింది. సంబంధం లేని పనులు దాని నెత్తిన రద్దుబద్దాయి. వెరసి అసంఘటితరంగ కార్మికుల సామాజిక భద్రతాపథకం, 1995 పెన్షన్ స్కీం భవిష్యత్ ప్రశ్నార్థకంగా మారాయి. ప్రభుత్వం వెంటనే జోక్యం చేసుకుని పరిస్థితిని సరిదిద్దాలని కోరుతూ సిఐటియు అఖిల భారత నాయకులు వరదరాజన్, దీపాంకర్ మూఖర్జీ (ఎం.పి) లు వ్రాసిన లేఖ సారాంశం.

అసంఘటిత రంగ కార్మికుల సామాజిక భద్రత పథకం 37 కోట్ల మంది అసంఘటిత కార్మికులకు భద్రత కల్పించేందుకు ఉద్దేశించబడింది. దీనిని ఎన్డీఎ ప్రభుత్వం ఆర్పాటంగా ప్రకటించి, నభ్యుల నమోదుకు పూనుకున్నది. కానీ 31.07.2004 వరకు కేవలం 3500 మంది నభ్యులను మాత్రమే నమోదు చేయించారు. వచ్చిన మొత్తం రూ.17.5 లక్షలు. అందులో పెన్షన్ స్కీం కోసం రూ.4.3 లక్షలు మాత్రమే ఇచ్చి, మిగతా వాటిని ఇన్సూరెన్స్ సౌకర్యాల కోసం చెల్లించారు.

ఈ స్కీముకు ఇపిఎఫ్ఓ కు ఎలాంటి సంబంధం లేదు. అసలు స్కీమ్ కు చట్టబద్ధతే లేదు. అప్పటి కార్మిక మంత్రి ఆదేశం కాదనలేక "ఇపిఎఫ్ఓ" ఈ స్కీం పనులు నెత్తిన వేసుకున్నది. ఇప్పటి వరకు రూ.13 లక్షలు వెచ్చించింది. ఎన్డీఎ ప్రభుత్వం మాత్రం లక్ష రూపాయలు ఇచ్చి చేతులు దులుపుకున్నది. ఇంతటితో సరిపెట్టుకోక ఈ స్కీంలోని వారికి జాతీయ సామాజిక భద్రతా నెంబరును కూడా కేటాయించింది. ఇప్పటి వరకు విధానపరమైన ఆదేశాలు లేవు. ఇపిఎఫ్ఓ పాత్ర ఏమిటి? సహాయక పాత్రనా లేక క్రియాశీల సభ్యుడు పాత్రనా అనేది ఒక ప్రశ్నగా మిగిలింది. దీనితో అమలు జరపాల్సిన క్రింది స్థాయి ఉద్యోగులు గందరగోళ పరిస్థితిలో కొట్టుమిట్టాడుతున్నారు.

ఈ స్కీమ్ ను నడప దలచుకుందో లేక రద్దు చేయదల్చుకుందో ప్రభుత్వమే ఒక నిర్ణయానికి రావాలి. నడపదలచుకుంటే స్కీమ్ అమలు, నిధులు విషయంపై సమీక్ష చేయాలి.

జాతీయ సామాజిక భద్రతా పథకం లో దేశాధ్యక్షుడిని మొదటి సభ్యుడిగా నమోదు చేశారు. దీనిపై విచారణ జరపాలని ప్రధాన మంత్రిని కోరుతున్నాము.

అసంఘటిత కార్మికుల సామాజిక భద్రతపథకం దేశంలో నిస్సహాయులైన అసం

ఘటిత కార్మికులపై రద్దుబడిన పెద్ద దగా. ఎన్డీఎ ప్రభుత్వం పెన్షన్ సంస్కరణల పై సాంకేతిక సహాయం పై అధ్యయనం కోసం ఇద్దరు విదేశీ నిపుణులు, ముగ్గురు స్వదేశీ నిపుణుల బృందాన్ని ఏర్పాటు చేసింది. సంస్కరణలు రూపొందించేటప్పుడు బడ్జెట్ పై భారం పడకుండా చూడాలని ప్రభుత్వం నొక్కి చెప్పింది. కొత్త ప్రభుత్వం కూడా అధ్యయన బృందం రిపోర్టునే కొనసాగింప చూస్తున్నది.

★★★

1995 ఎంప్లాయిస్ పెన్షన్ స్కీం పై సమగ్రమైన సమీక్ష చేయాల్సి ఉంది. స్కీమ్ పై నిపుణులు ఇస్తున్న వివిధ అంచనాలు ఆందోళనకరంగా ఉన్నాయి.

1995 పెన్షన్ స్కీంలో యజమాని వాటాగా ఇచ్చే 8.33శాతం భవిష్యత్ నిధికి మళ్ళించిన ఫలితంగా, వచ్చిన ప్రయోజనం అతి స్వల్పం 31.3.2002 నాటికి నిపుణుల లెక్కలను బట్టి పెన్షన్ నిధులలో రూ. 17126 కోట్లు లోటు ఉంది. ఇది దారుణం. చెల్లించాల్సిన వాటాను పెంచి ఇవ్వవలసిన సౌకర్యాలను తగ్గించాలని నిపుణులు సలహా. దీనితో ఎంప్లాయిస్ పెన్షన్ స్కీమ్ భవిష్యత్ ప్రశ్నార్థకంగా మారింది. యుటిఐకి పట్టిన గతే పట్టే పరిస్థితి కనబడుతున్నది.

పెన్షన్ స్కీమ్ నుండి విరమించుకునే వారి సంఖ్య రోజురోజుకు పెరిగిపోతున్నది.

1995 నుండి పెన్షన్ స్కీమ్ నుండి ఒక కోటి మంది విరమించుకున్నారు. 2002 మార్చి 31 నాటికి మిగిలిన వారి సంఖ్య 9,33,561. పిల్లల పెన్షన్ పొందుతున్న వారి సంఖ్యను దీనిలో కలపలేదు.

ఎంప్లాయిస్ పెన్షన్ స్కీమ్ ప్రమాదం అంచుకు చేరుకున్నది. తక్షణం స్కీం పై సమగ్రంగా సమీక్ష జరిపి, కార్మికులకు ప్రయోజనకరంగా సవరణలు తేవాలి. వారికి సామాజిక భద్రతకు గ్యారంటీ కల్పించాలి.

'ఇపిఎఫ్ఓ' ఇండియా పునరుద్ధరణ పేర ఇపిఎఫ్ఓ ఎంతో ఆర్పాటంగా

ఉరుగ్గ అభ్యక్షునిగా  
వామపక్ష అభ్యర్థి విజయం



లాటిన్ అమెరికాలోని ఉరుగ్వలో తొలిసారి వామపక్ష అభ్యర్థి దేశాధ్యక్షునిగా ఎన్నికైనారు. కమ్యూనిస్టులు, సోషల్ డెమోక్రాట్స్, సోషలిస్టుల ఫ్రంట్ కు చెందిన అభ్యర్థి తబారే వాఖెజ్కి 50.9 నుండి 53శాతం ఓట్లు పొలయ్యాయి. వాఖెజ్ ఉరుగ్వ రాజధాని మాంటె వీడియో పట్టణానికి మేయర్ గా ఉన్నారు. ప్రపంచీకరణ వ్యతిరేక ఉద్యమాల నుండి ఈ సంఘటన ఆవిర్భవించింది. దీనితో లాటిన్ అమెరికా లోని బ్రెజిల్, వెనిజులా, ఈక్వెడార్ సరసన ఉరుగ్వ చేరింది.

వేగు చుక్క!

లంఠంక్షంలో మరో పేగు చుక్క "ఉరుగ్వ"  
లాటిన్ అమెరికా గడ్డపై వామపక్ష గడ్డులు

ప్రారంభించిన పథకం అనేక లొసుగులు సమస్యల మయం. ఇప్పటికే రూ.18 కోట్లు ఖర్చు అయినాయి. జాతీయ, సామాజిక భద్రతా రిజిస్ట్రర్ ను ఏర్పాటు చేయడానికి మరో రూ.25 కోట్లు ఖర్చయినాయి. స్వర్ణోత్సవాల పేరుతో ప్రచారానికి మరో రూ.6కోట్లు వ్యయం జరిగింది.

ఎన్డీఎ ప్రభుత్వ ఇపిఎఫ్ఓలో సంస్థాపరంగా అనేక మార్పులు చేసింది. రీజినల్ ఆఫీసులను విభజించడం, కొత్త పోస్టులు సృష్టించడం, సోషల్ సెక్యూరిటీ అసిస్టెంట్ అనే కొత్త క్యాడర్ ని సృష్టించి ఇపిఎఫ్ఓ నిధులను దుబారా చేసింది. వాస్తవంగా క్రింది స్థాయిలో ఉన్న ఉద్యోగులు విపరీతమైన పని భారంతో బాధపడుతున్నారు. అవసరాలకు తగినట్లు క్రింది స్థాయిలో ఉద్యోగులు లేరు. ఉద్యోగుల కొరత కొట్టొచ్చినట్లు కనపడుతున్నది.

ఎన్డీఎ ప్రభుత్వం కార్మికులను మభ్యపెట్టి ఎన్నికల్లో లబ్ధిపొందడానికి ఆడిన నాటకమే ఈ ఆందోళనకర పరిస్థితికి కారణం. నూతన ప్రభుత్వం సెంట్రల్ బోర్డు ఆఫ్ బ్రస్టీస్ మరియు కేంద్ర కార్మిక సంఘాలను విశ్వాసంలోకి తీసుకుని విధాన పరమైన నిర్ణయాలు చేయాలి. యుద్ధ ప్రాతిపదికన చర్యలు చేపట్టకపోతే కుళ్ళిపోతున్న ఈ సంస్థ బాగుపడదు.

■ వర్మింగ్ క్లాస్ సౌజన్యంతో



# ఎన్టీపిసి కుట్రలను ప్రతిఘటించాలి !

రామగుండం ఎన్టీపిసిలో 15-20 సం॥లుగా శాశ్వత పని స్థలాల్లో పని చేస్తున్న కాంట్రాక్టు కార్మికులను యాజమాన్యం సంస్కరణల పేరుతో తగ్గించే చర్యలు చేపట్టింది. దాదాపు 1600 మంది కాంట్రాక్టు కార్మికులు వివిధ లోకేషన్లలో కాంట్రాక్టర్ మారినా కార్మికులు యధావిధంగా పని చేస్తున్నారు. 2003 మార్చి నుండి 218 మంది కార్మికులను తొలగించ బడ్డారు. 400 మంది కార్మికులను తొలగించడానికి, ప్రభుత్వ జి.వో. కన్నా అదనంగా పొందుతున్న సౌకర్యాలు రద్దు చేయడానికి, కాంట్రాక్టు మారినప్పుడల్లా కార్మికులను మార్చడానికి ఎన్టీపిసి యాజమాన్యం కుట్ర పన్నింది. తొలగించిన కార్మికులను తీసుకోవాలని, ఉద్యోగ భద్రత కల్పించాలని కాంట్రాక్టు కార్మిక సంఘాల ఆధ్వర్యంలో పోరాటం ప్రారంభం అయ్యింది.

కార్మిక సంఘాలు ఎలాంటి పోరాటాలు చేపట్టకుండా బెదిరించడానికి ఎన్టీపిసికి 500 మీటర్ల లోపు ఎలాంటి కార్యక్రమాలు చేయకుండా కోర్టు నుండి సెప్టెంబర్ 2003లో ఇంజక్షన్ ఆర్డర్ అన్ని యూనియన్లకు పంపించారు. వీటిని ధిక్కరించి కార్మికులందరూ ఒకరోజు టోకెన్ సమ్మె చేశారు.

కార్మికుల తొలగింపుకు వ్యతిరేకంగా సిఐటియు ఆధ్వర్యంలో 40మంది ఎన్టీపిసి డిజిఎం లను నాలుగు గంటల పాటు కాన్ఫరెన్స్ హాలులో నిర్బంధించారు. దీంతో ఒక సెక్షన్లో పని చేస్తున్న కార్మికులను పనిలోకి తీసుకున్నారు. రామగుండం ఇండస్ట్రీయల్ వర్కర్స్ యూనియన్ (సిఐటియు) కార్యదర్శి టి.కృష్ణారెడ్డిని యాజమాన్యం కక్షగట్టి పనినుండి తొలగించింది.

మున్సిపల్ భవన ప్రారంభానికి వచ్చిన ముఖ్యమంత్రికి సిఐటియు ఆధ్వర్యంలో నిరసన తెలియ జేశారు. స్పందించిన సిఎం సమస్య పరిష్కరిస్తానని హామీ నిచ్చారు. ఫలితం శూన్యం. పైగా ఎన్టీపిసి యాజమాన్యం యుపిఎల్ ద్వారా టెండర్లను పిలిచింది. దీనికి నిరసనగా 600 మంది కార్మికులు 3 నెలల పాటు జీతాలు బహిష్కరించారు.

సిఐటియు లేకుండా జరిపిన చర్యల్లో సెప్టెంబర్ 8న కార్మిక శాఖామాత్యుల సమక్షంలో ఒక అవగాహనకు వచ్చారు. ఈ అవగాహనలోని ఆరు అంశాల్లో రెండింటిని కార్మికులు, సిఐటియు వ్యతిరేకించింది. అవి 1) తొలగించిన కార్మికుల్లో ఎవరు అవసరమో, కాదో అనే విషయాన్ని పరిశీలించడానికి ఒక త్రిసభ్య కమిటీని వేస్తారు. ఆ కమిటీ రెండు నెలల్లో రిపోర్టు ఇస్తుంది. 2) అధికారులు విశదీకరించి, వెలువరించిన వెలుగులో యుపిఎల్ క్రింది కాంట్రాక్టర్లతో కాంట్రాక్టు కార్మికులు పని చేస్తారని యూనియన్లు అంగీకరించాయి. ఇలాంటి నష్టదాయక ఒప్పందంపై కూడా ఎన్టీపిసి యాజమాన్యం సంతకము చేయకుండా వెళ్ళి పోయింది.

ఈ స్థితిలో కార్మికులు జెఎసితో పాటు సిఐటియు కూడా చర్యల్లో ఉండాలని అందరిపై వత్తిడి తెచ్చారు. ఈ మేరకు లేబర్ కమిషనర్ గారి సమక్షంలో 8.10.2004న జరిగిన చర్యల్లో సిఐటియు పాల్గొన్నది. మంత్రిగారి వద్ద వచ్చిన అవగాహనలోని పై రెండు నష్టకర అంశాలను మార్చాలని సిఐటియు పట్టుబట్టింది.

ఫలితంగా ఆ రెండు అంశాలను మార్పుతూ తొలగించిన కార్మికులను వెంటనే పనిలోకి తీసుకుంటారని మినిట్స్ తయారు చేశారు. దానిపై ఎన్టీపిసి, యుపిఎల్ కార్మిక సంఘాలు సంతకాలు చేశాయి. కాంట్రాక్టర్లు, ఆనాడు చర్యల్లో లేని కార్మిక సంఘాలను వెంటనే పిలిపించి ఒప్పందం చేయాలనుకున్నాం.

అందరూ హైదరాబాద్ వచ్చే వరకు ఆలస్యమైంది. యుపిఎల్ కాంట్రాక్టర్గా ఉండటానికి అంగీకరించాలని లేకుంటే ఒప్పందంపై సంతకం చేయనని తానే సంతకం చేసిన మినిట్స్కు భిన్నంగా ఎన్టీపిసి మొండికేసింది. ఫలితంగా చర్యలు మళ్ళీ వాయిదా పడ్డాయి. తొలగించిన కార్మికులందరినీ వెంటనే పనిలోకి తీసుకోవడం ఆ సంఘం నాయకులకు ఇష్టం లేదు. అలాగే యుపిఎల్ను అంగీకరించా లని వత్తిడి చేయడంలో కూడా దాని పర్యవసానాలు ముందు ముందు అందరికీ అర్థమవుతాయి.

నష్టకర అంశాలతోనే ఎందుకు ఒప్పందం చేసినట్లు? అక్టోబర్ 8వ తేదీ నాటి అవగాహన కంటే సెప్టెంబర్ 10వ తేదీ నాటి అవగాహన నష్టకరమైనదని కార్మిక సంఘాలన్ని అంగీకరిస్తున్నాయి. కాని అవి నష్టకర అవగాహన పైననే ఒప్పందం చేసుకున్నాయి. అక్టోబర్ 8వ తేదీన కమీషనర్ గారి సమక్షంలో సంతకాలు చేసిన మినిట్స్ను ఒప్పందంగా మార్చడానికి కొన్ని కార్మిక సంఘాలు సిద్ధంగా లేవు.

అన్ని సంఘాల రాష్ట్ర నాయకులచే కార్మిక మంత్రి గారితో మాట్లాడించాలని సిఐటియు కోరింది. తొందర పడకుండా ఒకటి, రెండు రోజులు ఆలస్యమైనా నష్టకరం కాని మంచి ఒప్పందం చేయాలని సిఐటియు చెప్పింది.

అయినా నష్టకర ఒప్పందం చేసుకున్నారు ఎందుకు? కార్మిక సంఘాలను, కార్మికుల్ని విభజించి పాలించాలనేది ఎన్టీపిసి విధానం. కార్మిక వ్యతిరేక విధానాలను ఎలా అమలు చేసినా వారికి ఎదురుండదు. అందుకే అక్టోబర్ 8వ తేదీ మినిట్స్ కాదని సెప్టెంబర్ 10వ తేదీ అవగాహన ను అంగీకరింపజేసింది. మినిష్టర్ గారి సమక్షంలో జరిగిందే పైనల్ తప్ప కమీషనర్గారెవరు? అని మినిష్టరు గారిని రెచ్చగొట్టింది. అలాగే సెప్టెంబర్ 10న మినిష్టరుగారి ముందు అంగీకరించిన కార్మిక సంఘాలు అక్టోబర్ 8 గురించి ఎందుకు ఆలోచిస్తారని ఇరకాటం పెట్టింది. ఈ విధంగా మినిష్టరు, కమీషనరు, కార్మిక సంఘాలను విడదీసి ఎన్టీపిసి, యుపిఎల్ పబ్బం గడుపుకున్నారు.

సిఐటియు ఎప్పుడూ కార్మికుల పక్షమే : సిఐటియు తప్ప మిగతా సంఘాలు నష్టకర ఒప్పందానికే అంగీకరించాయి. మినిష్టరు ఒత్తిళ్ళకు మొహమాటపడ్డాయి. 218 మంది గేటు బయట ఉన్నారు. సుమారు 600 మంది కార్మికులు పాసులు లేకుండా పనులు చేస్తున్నారు. నెలల తరబడి జీతాలు లేవు. కార్మికులు మిలిటెంట్ పోరాటాలకు సిద్ధంగా ఉంటే కనీస పోరాటాలకు కూడా సంఘాలు కలిసిరావడం లేదు. ఎంతకీ చర్యలు, ఫైరవీల ద్వారా సమస్యలు పరిష్కరించాలనుకుంటున్నారు. ఈ లొంగుబాటు వైఖరిని సిఐటియు వ్యతిరేకించింది. ఇందులో ఐఎఫ్టియు, ఐఎటియుసి సంఘాలు ఉండటం దురదృష్టకరం.



# రాత్రి పనిపై నిషేధం ఎత్తివేయరాదు



మహిళాలోకం

మహిళలను రాత్రి షిఫ్టులలో ప్రవేశ పెట్టాలని ప్రతిపాదిస్తూ గత ఎన్నో ప్రభుత్వం ఫాక్టరీ చట్టం - 1948కి సవరణ తీసుకు వచ్చింది. ఈ బిల్లు పార్లమెంటరీ సెలక్ట్ కమిటీ పరిశీలన కోసం పంపబడింది.

ఫాక్టరీల చట్టం సెక్షన్ 66(1) (బి) ప్రకారం “ఏ ఫాక్టరీలో కూడా ఉదయం 6 గంటల నుండి రాత్రి 7 గంటల తర్వాత మహిళలచే పని చేయించకూడదు”. అయితే రాష్ట్ర ప్రభుత్వాలు కొన్ని ప్రత్యేక పరిస్థితుల్లో, స్పష్టంగా ప్రకటించిన అనంతరం కొన్ని మార్పులు చేయవచ్చు. అట్టి పరిస్థితుల్లో కూడా రాత్రి 10 గంటల నుండి తెల్లవారు ఝాము 5 గంటల వరకు పని చేయించటం నిషేధించబడింది.

సెక్షన్ 66(1)(బి) ని మార్పు చేయటం ద్వారా అన్ని పరిశ్రమల్లో మహిళలచే రాత్రి షిఫ్టులలో పని చేయించటానికి రహదారి ఏర్పాటు చేసినట్లువుతుంది. ఈ సవరణ ప్రకారం - పరిశ్రమ అధిపతి లేదా యజమాని మహిళలకు ఫాక్టరీలో ఆరోగ్యం, సమాన అవకాశాలు, వంటి రక్షణ చర్యలు చేపట్టినట్లయితే, వారి గౌరవానికి, వ్యక్తిత్వానికి ఎటువంటి ప్రమాదం రాకుండా చర్యలు తీసుకున్నట్లయితే, వారికి రవాణా సౌకర్యాన్ని ఏర్పాటు చేయినట్లయితే, అందుకు ప్రభుత్వ అనుమతి తీసుకోవాలి. ఆ రాష్ట్ర ప్రభుత్వం ఆ యజమాని ని, కార్మిక సంఘాలను, వారి ప్రతినిధుల ను సంప్రదించి - ఆ విషయాన్ని అధికార గజెట్ లో (Official Gazette) ప్రకటించాలి. అప్పుడే మహిళలచే రాత్రివేళల్లో పని చేయించటానికి వీలవుతుంది.

ప్రపంచీకరణను అమలు చేయటం ప్రారంభించిన నాటి నుండి కార్మికులను మరింత దోపిడీ చేయటానికి యజమానికి వీలు కల్పించేందుకే కార్మిక చట్టాలలో అనేక మార్పులు వస్తున్నాయి. వాటిల్లో ఒక భాగమే ఈ రాత్రి షిఫ్టులలో చేయబోతున్న మార్పులు కూడా.

★★★

ఈ అంశాన్ని అన్ని కార్మిక సంఘాలు వ్యతిరేకించాయి. భారత ప్రభుత్వం చెప్పినట్లు రాత్రి పనివల్ల మహిళలపై లైంగిక వేధింపులు ఎక్కువవుతాయనేది ఒకటే

కారణం కాదు. దీనిని వ్యతిరేకించటంలో అనేక ఇతర కారణాలు కూడా ఉన్నాయి.

స్త్రీ, పురుషులు ఎవరైనా సరే రాత్రి వేళల్లో పని చేయటం వల్ల వారి ఆరోగ్యం దెబ్బతింటుందని కార్మిక సంఘాలు భావిస్తున్నాయి. కార్మికులు, ఉద్యోగుల ఆరోగ్యంపై ముఖ్యంగా జీర్ణప్రక్రియ, నరాలపై తీవ్ర ప్రభావం పడుతుందని అనేక సర్వేలు, అధ్యయనాలు వెల్లడించాయి. ఆ అధ్యయనాల ప్రకారం ఆహారపు అలవాట్లలో మార్పువల్ల గుండె జబ్బులు ఏర్పడే అవకాశం కూడా ఉంది. రాత్రిళ్ళు పని చేయటం వలన, క్రమ పద్ధతిలో లేని పని పరిస్థితుల వల్ల అబార్షన్లు కావటం, కాలపరిమితి కన్నా ముందుగానే ప్రసవం కావటం, లేదా శిశువు తక్కువబరువు తో జన్మించటం వంటివి సంభవిస్తున్నాయి. అసలే కుటుంబ బాధ్యతలతో సతమతమ యే మహిళలపై రాత్రి పనివల్ల - మానసిక వత్తిడి కూడా పెరుగుతోంది. తత్ఫలితంగా వారి సామాజిక జీవితం, కుటుంబ పరిస్థితులు అస్తవ్యస్తంగా తయారవుతున్నాయి.

అంతేకాకుండా మన సమాజంలో ఇంటి పనిలో విభజన లేదు. గృహ సంబంధి త పనులన్నీ స్త్రీలే చేయాలి. రాత్రివేళల్లో పని చేసి అలసి వచ్చిన స్త్రీలకు పగలు విశ్రాంతి దొరికే అవకాశాలు తక్కువ. ఇంటిపని, పిల్లల పెంపకంతోనే సరిపోతుంది. ఫలితంగా ఆరోగ్యం మరింత దిగజారుతుంది. ఈ దృష్టి తో కూడా సిఐటియు మహిళలకు రాత్రి పనిని నిరాకరిస్తోంది.

★★★

ఇవిజడ్ అనేక ఎగుమతికి వుద్దేశించిన కేంద్రాలలో యాజమాన్యాలు అసంబద్ధ మైన రీతిలో ఉత్పత్తి లక్ష్యాలను నిర్ణయించటం వల్ల రాత్రి పని, ఓవర్ టైమ్ తప్పనిసరి అయిపోయాయి. ఈ ఇవిజడ్ లో ప్రధానంగా 90శాతం మహిళలే పని చేస్తున్నారు.

ప్రపంచీకరణని సమర్థించేవారు, పాలకుల కొమ్ము కాసేవారు చేసే మరొక

వాదనను కూడా మనం పరిశీలిద్దాం. మహిళలను రాత్రి పనికి అనుమతించక పోవటం అంటే వారి స్వేచ్ఛ ను, సమానత్వాన్ని అరికట్టటమేనని, వారిని వివక్షకు గురి చేసినట్లువుతుందని వారంటారు. ఇప్పటికే వైద్య ఆరోగ్యం, టెలి కమ్యూనికేషన్స్, విమానయానం వంటి రంగాలను రాత్రి పని పై నిషేధం నుండి మినహాయించారు. ఈ రంగాలలో పని చేసే మహిళలు తప్పనిసరిగా రాత్రి షిఫ్టులలో పని చేయాలి. రాత్రి షిఫ్టులను వ్యతిరేకించే సందర్భంలో దాని వెనుక ఉన్న కారణాలు, సామాజిక పరిస్థితులు, రక్షణ చట్టాలపై ప్రతి ఒక్కరూ అవగాహన కలిగి ఉండాలి.

రాత్రి పని వద్దన్నట్లయితే యజమాని మహిళలను పనిలోకి తీసుకోరని, మహిళలు రాత్రివేళ పని చేయటానికి సిద్ధంగానే ఉన్నారని, వారిని వెనకకు లాగకూడదని మరో వర్గం వాదన. శ్రామిక మహిళలందరూ ప్రసూతి సౌకర్య చట్టం, కనీసవేతన చట్టం వంటి కార్మిక చట్టాలను అమలు చేయాలని కూడా ముక్తకంఠంతో ఎంతో కాలం నుండి అడుగుతున్నారు. మరి వాటిని వెంటనే అమలు చేయకపోవటానికి కారణం ఏమిటి? మన దేశంలో ఇంకా వెట్టిచాకిరీ అమలులో ఉండటం మన దేశ కార్మికవర్గం యొక్క దీన పరిస్థితిని తెలియ జేస్తోంది. పెట్టుబడిదారీ సిద్ధాంతం వేశ్యావృత్తిని కూడా కోరి ఎంచుకున్న వృత్తిగా పరిగణిస్తోంది.

ఇది కార్మిక చట్టాల హక్కుల పరిరక్షణకు ఉద్యమించాల్సిన సమయం. అందువల్లనే సిఐటియు అఖిల భారత కమిటీ, శ్రామిక మహిళా సమన్వయ కమిటీలు తమ కోర్కెల పత్రంలో “రాత్రి పనిపై నిషేధాన్ని ఎత్తివేయరాదు” అనే డిమాండ్ ను కూడా చేర్చారు. ఈ అంశాలపై దేశవ్యాప్తంగా ప్రచారం చెయ్యాలని కూడా నిర్ణయించారు. దీనిలో కార్మికవర్గంగా మనందరం భాగస్వాములవుదాం.

■ పద్మశ్రీ

వాయిస్ ఆఫ్ వర్కింగ్ వుమెన్ నుండి అనువాదం



# వియత్నాం కార్మికుల స్థితిగతులు

■ ఎన్.వీరయ్య



కార్మికవర్గ రాజ్యంలో కార్మికుల స్థితిగతులెలా ఉంటాయన్న విషయం తెలుసుకోవాలన్న ఉత్సుకత సహజం. ముఖ్యంగా ప్రపంచీకరణ నేపథ్యంలో ఈ కోరిక సహజం. అందువల్ల వారంరోజుల వియత్నాం పర్యటనకు అవకాశం రావటంతో సంతోషం కలిగింది. వియత్నాం జనరల్ కాన్ఫెడరేషన్ ఆఫ్ లేబర్ (విజిసిఎల్) ఆహ్వానం మేరకు అక్టోబర్ 2 నుండి 8 వరకు వియత్నాం పర్యటనకు వెళ్ళిన నల్లరు సభ్యుల సిఐటియు బృందంలో నేనూ ఒకడిని. సిఐటియు ఉపాధ్యక్షుడు, పశ్చిమబెంగాల్ కార్మికశాఖ మంత్రి కా||మహ్మద్ అమీన్ నాయకత్వం వహించారు. నాతోబాటు కా||మెర్సికుట్టిఅమ్మ (కేరళ), కా||ప్రకాష్ (అస్సాం) ఉన్నారు. తిరుగు ప్రయాణంలో ఒకటిన్నర రోజులు థాయ్‌లాండ్ రాజధాని బ్యాంకాక్‌లో గడిపాం. ప్రపంచబ్యాంకు విధానాల నిజరూపం అర్థం చేసుకోవడానికిది తోడ్పడింది.

వియత్నాంలో వాస్తవ పరిస్థితిని అర్థం చేసుకునేందుకు ప్రయత్నించాం. అధికారయుతంగా నిర్ణయించిన కార్యక్రమాలకు పరిమితం కాకుండా, గ్రామీణ రైతులు, కార్మికులు తదితరులతో ప్రత్యక్షంగా మాట్లాడాం. స్థూలంగా దేశంలో తిండి, బట్ట, ఇల్లు, విద్యా, వైద్యం వంటి ప్రాథమిక సమస్యలు పరిష్కరించారు. ప్రజలలో అసంతృప్తి, ఆందోళన కనిపించవు. ప్రశాంత జీవనం. ఉత్పత్తిలో మహిళలు పెద్ద సంఖ్యలో ఉన్నారు. సుమారు 10 సంవత్సరాలుగా ధరలలో పెద్దగా మార్పులేదు. బౌద్ధ, క్రైస్తవ, ముస్లిం మతాలున్నాయి. వీటితోబాటు 54 తెగలున్నాయి. 8 కోట్ల జనాభా. దేశంలో దాదాపు ప్రతి ఇంటా యుద్ధంలో పాల్గొన్నవారున్నారు. యుద్ధంలో భర్తను కోల్పోయిన గుయెన్ థీ థాయ్, తన నల్లరు కొడుకులను కోల్పోయిన మరో తల్లిని కలుసుకున్నాం. గాయపడిన గుయెన్‌డై ట్రాంగ్‌ను పరామర్శించాం. వారి పోషణను ప్రభుత్వమే చూసుకుంటున్నది.

సుమారు 30 సంవత్సరాల సామ్రాజ్యవాదుల దౌర్జన్యపూరిత సుదీర్ఘ యుద్ధం తర్వాత 1975 నుండి మాత్రమే వియత్నాం ప్రజలు ఊపిరి పీల్చుకోగల్గారు. దాదాపు వియత్నాంలో అమెరికా బాంబుల వర్షం కురిపించని ప్రాంతం లేదు. ఐనా 10 సంవత్సరాలలోనే అనేక విజయాలు సాధించింది. కానీ కంపూచియాకు సైన్యం పంపవల్సి రావటం వియత్నాంకు మోయలేని భారమైంది. ఇంతలోనే

సోవియట్ విచ్ఛిన్నం కావటంతో వియత్నాం నడ్డిభిరిగినట్లయ్యింది. సాధించిన అభివృద్ధి దేశ అవసరాలకు చాలలేదు. ఈ పరిస్థితులలో ఉన్న మేరకు అందరూ అనుభవించటమా? లేక అందరికీ అన్ని రకాల సదుపాయాలు, అవసరాలకు తగినంత అందుబాటులోకి తేవటమా అన్న సమస్య ముందుకొచ్చింది. సాంకేతిక పరిజ్ఞానం, పెట్టుబడి సమస్యగా మారాయి. ఈ పరిస్థితులలో, ప్రభుత్వం రంగం దేశ ఆర్థిక వ్యవస్థలో కీలక పాత్ర వహిస్తూనే, ప్రైవేటు రంగాన్ని కూడా అనుమతించారు. వ్యవసాయం, తదితర రంగాలలో సంస్కరణలు చేసారు. 1996 నుండి సోషలిస్టు మార్కెట్ ఆర్థిక వ్యవస్థ అమలు చేస్తున్నామని చెప్పారు. అనతి కాలంలోనే మంచి అభివృద్ధి సాధించారు.

## విధాన నిర్ణయాలలో కార్మికుల భాగస్వామ్యం

పరిశ్రమలలో విధాన నిర్ణయాలలో కార్మికులు భాగస్వాములవుతున్నారు. విధాన నిర్ణయాలకు ప్రతిపాదనల చిత్తు ప్రతిని కార్మికులకు అందజేస్తారు. కార్మికుల అభిప్రాయం తీసుకున్న తర్వాత యూనియన్ కమిటీ చర్చిస్తుంది. తర్వాత యూనియన్ ప్రతినిధి వర్గం యాజమాన్యంతో చర్చిస్తుంది. అందరికీ ఆమోద యోగ్యమైన నిర్ణయానికి వచ్చి అమలు చేస్తారు. కార్మిక సంఘాలతో చర్చించకుండా, కార్మికులకు సంబంధించిన ఏ నిర్ణయం కూడా పార్లమెంటు కూడా చేయదు. ప్రధాన మంత్రి, కార్మిక శాఖ మంత్రి తరుచూ కార్మిక సంఘాల ప్రతినిధులతో సమావేశమవుతారు. వారి సూచనలు తీసుకుంటారు.

కంపెనీలలో అధునీకరణ చేయకుండానే కార్మికుల ఉత్పాదకత పెంచే ప్రయత్నం చేస్తున్నామన్నారు. కార్మికులను తొలగించకుండా ఉండేందుకే ఈ జాగ్రత్తలు తీసుకుంటున్నారు.

దేశంలోనున్న కార్మికులలో ఇంకా 40 శాతం ఏ సంఘంలో లేరు. ఈ సంవత్సరం మరో 10 లక్షల మందిని అదనంగా యూనియన్‌లో చేర్పించాలని విజిసిఎల్ లక్ష్యంగా పెట్టుకున్నది. కార్మికుల వేతనంలో 1 శాతం యూనియన్ చందాగా చెల్లిస్తారు. యాజమాన్యం కూడా కార్మికుల వేతనంలో 3 శాతానికి సమానంగా యూనియన్‌కు చెల్లిస్తుంది. యూనియన్‌లు కొన్ని వ్యాపారాలు నిర్వహించటం ద్వారా కూడా నిధులు సమకూర్చుకుంటాయి.

## సంక్షేమ చర్యలు

మేము ఎరువుల ఫ్యాక్టరీ, కేబుల్ ఫ్యాక్టరీ, ఆటోమోబైల్, హైడ్రోఎలక్ట్రిక్ పవర్ స్టేషన్లు సందర్శించాం. ఎరువుల ఫ్యాక్టరీలో దుర్గంధం గానీ, ఇతర పొల్యాషన్‌గానీ లేదు. కార్మికులంతా తమ బాధ్యతగా, ఆరోగ్యకరమైన వాతావరణంలో పని చేస్తున్నారు.

రెండుపూటలు ఉచిత భోజన సదుపాయం ఉన్నది. 3సార్లు వేడి పాలు ఇస్తున్నారు. వేడినీళ్ళ సౌకర్యంతో స్నానానికి బాత్‌రూమ్స్ సౌకర్యం కల్పించారు. పని పూర్తికాగానే కార్మికులు స్నానం చేసి వెళ్ళవచ్చు. ఏటా రెండుసార్లు వినోద యాత్రలు నిర్వహిస్తారు. ఖర్చు యాజమాన్యం భరిస్తుంది. కార్మికులందరికీ మెడికల్ ఇన్సూరెన్స్ ఉన్నది.





శ్రామిక మహిళలకు 6 మాసాలపాటు ప్రసూతి సెలవు లిస్తారు. తర్వాత మరో సంవత్సర కాలం పసిబిడ్డకు పాలివ్వడానికి ద్యూటీ సమయంలో ఒక గంట రిలీఫ్ ఇస్తారు.

యాజమాన్యంలోని డైరెక్టర్ల ఆదాయం కార్మికుల కన్నా మూడురెట్లకు మించదు.

#### మార్కెట్ వ్యవస్థ ప్రభావం

విమానయానం, రక్షణరంగం, సమాచార రంగం వంటి కీలక రంగాలలో విదేశీ ప్రైవేటు పెట్టుబడికి అవకాశం లేదు. కార్మిక చట్టాన్ని అమలు జరపడానికి అంగీకరిస్తేనే ఏ ఇతర రంగాలలోనైనా ప్రైవేటు పెట్టుబడికి అనుమతిస్తారు. కార్మిక చట్టాలను ఉల్లంఘించిన యాజమాన్యాలకు జైలు, లైసెన్సు రద్దు, దేశ బహిష్కరణ వంటి శిక్షలు విధిస్తున్నారు. కార్మిక సమస్యల పరిష్కారానికి వివిధ స్థాయిలలో కన్సీలియేషన్ కోసం అడ్మినిస్ట్రేటివ్ కౌన్సిల్స్ ఏర్పాటు చేశారు. అయినప్పటికీ ప్రైవేటు యాజమాన్యాలు చట్టంలో నున్న లొసుగులను పయోగించుకొని, కార్మికులను మోసగించేందుకు ప్రయత్నిస్తున్నాయి. చట్టవరమైన సౌకర్యాలు, హక్కులు నిరాకరించేందుకు ప్రయత్నిస్తున్నాయి. మొదట కార్మికులు ప్రభుత్వ రంగం కన్నా బహుళజాతి సంస్థల వైపు మొగ్గురు. కానీ అక్కడ ఉద్యోగభద్రత లేకపోవటం, నిజవేతనాలు తక్కువగా ఉండటం, తరచూ చట్టాన్ని యాజమాన్యాలు ఉల్లంఘించే ప్రయత్నం చేయటం వంటివి గమనించి మళ్ళీ ప్రభుత్వరంగం వైపు మరలుతున్నారు. 1996 తర్వాత ఇలాంటి సమస్యలతో 723 సమ్మెలు జరిగాయి. అన్నీ ఒకటి రెండు రోజుల్లోనే, స్థానికంగానే పరిష్కరించుకోగల్గారు.

మార్కెట్ ఎకానమీలో సమస్యలు ఎలా ఎదుర్కోవాలో కూడా, ప్రపంచ అనుభవాల నుండి నేర్చుకుంటున్నాయని అక్కడి నాయకులు చెప్పారు.

#### బ్యాంకు మార్కు అభివృద్ధిలో థాయ్ ప్రజల వెతలు

థాయ్ లాండ్ ను ఆసియా టైగర్లలో ఒకటిగా కీర్తించారు ప్రపంచబ్యాంకు పల్లకీ మోసేవారు. అక్కడి అభివృద్ధిని ఆకాశానికెత్తారు. టూరిజంతో మిరుమిట్లు గోల్పుతున్నాడన్నారు. నిజంగానే థాయ్ లాండ్ రాజధాని బ్యాంకాక్ నగరం ధగధగలాడుతున్నది. ఆ మెరుపుల వెనుక తల్లిడిల్లుతున్న రైతులు, కార్మికులు, మహిళలు, నిరుపేదల వెతలు మాత్రం ఇక్కడి పత్రికలు రాయటం లేదు. రైతులు దివాళా తీసి పట్టణాలకు బ్రతుకుతెరువు కోసం పరుగులు తీస్తున్నారు. ఉపాధి లేక దిక్కుతోచని స్థితిలో ఉన్నారు. టూరిజం ముసుగులో నిరుపేద మహిళల జీవితాలు నలిగిపోతున్నాయి. వేశ్యావృత్తి ఉన్నత స్థాయికి చేరింది. ప్రపంచంలో ఎయిడ్స్ లో థాయ్ లాండ్

అగ్రస్థానంలో ఉన్నదంటే సమస్య తీవ్రత అర్థం చేసుకోవచ్చు. యూనియన్లు పెట్టుకున్న కార్మికులకు ఉద్యోగం పోవటం భాయం. అనుక్షణం భయంతో గడపవల్సిందే. రాత్రి 8 గంటలకే రోడ్డు మీద నడక అంత మంచిది కాదని ఆదేశ ప్రజలే సూచిస్తున్నారు. శాంతిభద్రతల సమస్య ఘోరంగా ఉన్నది.

సోషలిస్టు వియత్నాంకు, ప్రపంచ బ్యాంక్ మోడల్ థాయ్ లాండ్ కు మధ్య పోలికకు ఈ పర్యటన బాగా తోడ్పడింది. ఇప్పుడు మన పాలకులు, చూపే మార్గంలో నడిస్తే భారతదేశం ఎక్కడికి చేరుతుందో కూడ అర్థమయింది. ప్రపంచబ్యాంకు మోజులోనున్న భారత పాలకులు, మన దేశాన్ని ఈ స్థితికి దిగజార్చకుండా చూడవల్సిన బాధ్యత కార్మికవర్గం మీద ఉన్నది.

■ రచయిత

సిఐటియు ఎ.పి. కమిటీ

ప్రధాన కార్యదర్శి

### భవన నిర్మాణ కార్మికుల రక్షణకు శాసనం

(భవన నిర్మాణ కార్మికుల రక్షణకు సమగ్ర శాసనం చేయాలని కోరుతూ ఎ.పి.బిల్డింగ్ వర్కర్స్ ఫెడరేషన్ (సిఐటియు) అక్టోబర్ 27న రాష్ట్ర ముఖ్యమంత్రికి సమర్పించిన లేఖను ప్రచురిస్తున్నాం)

గౌ|| డా||వై.ఎస్.రాజశేఖర రెడ్డి గారు,

అయ్యో

రాష్ట్ర వ్యాప్తంగా 30 లక్షలకు పైగా భవన నిర్మాణ కార్మికులు 26 రకాల పనులతో సమాజ అభివృద్ధిలో ముఖ్య భూమిక పోషిస్తున్నారు. కార్మిక చట్టాలుగాని, కనీస సౌకర్యాలు, సంక్షేమ పథకాలు శూన్యమై, పని గ్యారంటీ లేకపోవడం వల్ల వారు తీవ్రమైన ఆర్థిక సమస్యలు ఎదుర్కొంటున్నారు. మహిళా కార్మికులకు రక్షణగాని, ప్రత్యేక సౌకర్యాలుగాని లేవు. కావున పై సమస్యల పరిష్కారం కోసం సమగ్ర శాసనం చేసే విధంగా చర్యలు తీసుకోగలరని విజ్ఞప్తి చేస్తున్నాము.

గత కేంద్ర, రాష్ట్ర ప్రభుత్వాలు ఈ కార్మికులకు ఎలాంటి చట్టాలుగాని, సంక్షేమ పథకాలుగాని వర్తింపజేయలేదు. ఇండ్ల స్థలాలు, రేషన్ కార్డులు, వృద్ధాప్య పించన్లు, పి.ఎఫ్., ఇ.ఎస్.ఐ., ఉచిత వైద్య సౌకర్యం కల్పించబడక నిరాదరణకు గురి అవుతున్నారు. 1996 సంవత్సరంలో బిల్.నెం-30ని రూపొందించి పార్లమెంటులో ప్రవేశపెట్టినప్పటికీ చట్టం రూపం దాల్చలేదు. కేరళ, తమిళనాడు, పశ్చిమబెంగాల్, ఢిల్లీ, పాండిచ్చేరి, రాష్ట్రాల్లో భవన నిర్మాణ రంగ కార్మికులకు సంక్షేమ పథకాలు, వెల్ఫేర్ బోర్డులు ఏర్పాటు చేసి గ్రూపు ఇన్సూరెన్స్, ఎక్స్ గ్రేషియా చెల్లించటంతో పాటు ఇతర సౌకర్యాలను కల్పిస్తున్నాయి. కాని మన రాష్ట్రంలో ఈ రంగంలో ఎలాంటి చట్టాలు, ఇతర సంక్షేమ పథకాలు ప్రభుత్వం నుండి లేవు. మీ ప్రభుత్వం నిర్మాణ రంగ కార్మికుల సంక్షేమం కోసం వెల్ఫేర్ బోర్డులను, రాష్ట్రం నుండి మండల స్థాయి వరకు ఏర్పాటు చేసి ఆదుకోగలరని విజ్ఞప్తి చేస్తున్నాము.

ఆర్.కోటంరాజు

అధ్యక్షులు

ఎ.లోకేష్

రాష్ట్ర నాయకులు

భూపాల్

ప్రధాన కార్యదర్శి



వ్యవసాయ మార్కెట్ యార్డ్లోని సెక్యూరిటీ గార్డ్స్కు  
వేతనం రూ.600/-లు పెంచుతూ వచ్చిన ప్రభుత్వ ఉత్తర్వు

**GOVERNMENT OF ANDHRA PRADESH  
AGRICULTURE AND COOPERATION  
(MKRS.II) DEPARTMENT**

Memo No.11757/Mktg II(2) 2004-1.

Date:04.09.2004

Sub: Mktg. Deptt. - Chief Minister Office-  
Pending Petitions of Rajeev Pallebata re-  
ceived on 2.8.2004- Reg.

Ref: 1. From CM's Office, C.M.P.No.194/N/  
CMP/2004 dt: 30/6/2004  
2. C&DoM Lr.No.B(3) 1218/2004.  
dated:07.08.2004.

-00-

The Commissioner & Director of Market-  
ing is informed that on the representation re-  
ceived by the Hon'ble Chief Minister., on 2.8.2004  
from Agricultural Market Committee.,  
Ananthapur, Security Guards regarding their  
regularization of the services and for enhance-  
ment of their wages from Rs.1200/- to Rs.3000/  
- per month.

The question of the enhancement of  
wages does not pertains to the Marketing De-  
partment directly. Even, if enhancement is ac-  
cording, it should be ensured that the benefit has  
to be passed on by their employees viz., the  
sponsoring Security Agency. However, as con-  
tended by them, the remuneration provided to  
them seems to be very meager.

Government after careful examination, as  
an interim measure to increase their emolu-  
ments by Rs.600-00 per month and ensure pay-  
ment of Rs.1800/- per month, with a pre-con-  
dition that the enhanced amounts shall be passed  
on to the Security Guards and an undertaking  
be obtained from the Agencies.

The Commissioner & Director of Market-  
ing is requested to take action accordingly.

**N.RAMESH KUMAR,  
SECRETARY TO GOVERNMENT**

To

The Commissioner & Director of Marketing  
A.P.Hyderabad.

**SECTION OFFICER**

**తేఖ**

మన కార్మికలోకం 2004 అక్టోబర్  
సంచికలో విశాఖ స్టీల్ మహాసభ రిపోర్టులోని  
3వ పేరాలో "ప్రైవేటీకరణకు అనుకూలంగా కార్మికుల్లో చైతన్యం  
తీసుకురావటం కోసం కృషి చేసిన సంఘం సిఐటియు ఒక్కటేనని  
ఆయన తెలియజేశారు" అని ముద్రించారు. ఇది మన విధానాన్ని  
వ్యతిరేకించే విధంగా వున్నది. చూసి సవర్ణ ఇవ్వగలరు.

పోలిన వెంకటేశ్వరరావు  
సిఐటియు నగర కమిటీ, రాజమండ్రి

**బాలాజీ, హేచరీస్ కార్మికుల  
ఆందోళన విరమణ**

చిత్తూరు బాలాజీ, వి.ఎస్.ఎన్. హేచరీస్ కార్మికులు తమ  
డిమాండ్లను అంగీకరించాలని కోరుతూ గత 117 రోజులుగా చేస్తున్న  
రిలే-నిరాహారదీక్షలు.

సుదీర్ఘకాలంగా హేచరీ కార్మికులు వివిధ రూపాల్లో చేస్తున్న  
ఆందోళనను విరమింప చేయడానికి జిల్లా కలెక్టర్ ఎస్.ఎస్.రామత్,  
జిల్లా ఎస్పీ గోపాలకృష్ణ సంయుక్తంగా తీసుకొన్న నిర్ణయం మేరకు  
చిత్తూరు ఆర్.డి.వెంకటసుబ్బయ్య అక్టోబర్ 21,22న జిల్లా కలెక్టర్  
ఆదేశాల మేరకు హేచరీ యజమాన్య ప్రతినిధులకు, యూనియన్  
నాయకులకు మధ్య ఆర్డీవో కార్యాలయంలో సమావేశం ఏర్పాటు  
చేసి సుదీర్ఘంగా చర్చించారని పేర్కొన్నారు. ఈ సమావేశంలో  
సి.ఐ.నంజుడప్ప, ఎమ్మార్వో ధరణిపతి పాల్గొన్నారు. హేచరీస్  
యాజమాన్యం తరుపున జనరల్ మేనేజర్ పి.టి.రాజేంద్ర, పర్సనల్  
మేనేజర్ ఆర్.వి.రావు పాల్గొనగా యూనియన్ ప్రతినిధులుగా  
సి.పి.ఎం జిల్లా కార్యదర్శి కందారపు మురళి, సిఐటియు జిల్లా  
అధ్యక్ష, కార్యదర్శులు పి.చైతన్య, కె.కుమార్రెడ్డి, సిఐటియు పట్టణ  
కార్యదర్శి కె.బాలసుబ్రహ్మణ్యం, బాలాజీ, వి.ఎస్.ఎన్. హేచరీస్ కార్మిక  
నాయకులు డి.అశోక్నాయుడు, హెచ్.ఓబుల్ రాజు, కె.బాలక్రిష్ణ,  
ఎస్.భాస్కర్రెడ్డి, ఎస్.రఫీ, గంగాధరగణపతి, జి.శేఖర్ పాల్గొన్నారు.

పనిలో నుండి తొలగించిన కార్మికులు ఫ్రాన్సిస్, రుక్మిణి,  
ఆదేమ్మ, శ్యామల, పి.చంద్ర, పి.వేణుగోపాల్, బి.పార్వతమ్మ  
ఉద్యోగంలో నుండి సస్పెండ్ కాబడిన శంకర్, ఎస్.భారతి,  
యం.వసంత, ఎం.రమేష్, దైవర్ల నారాయణ స్వామి, సత్యలను  
ఈ నెల 30వ తేదీలోపు తిరిగి డ్యూటీలోకి చేర్చుకొంటామని  
యాజమాన్యం అంగీకరించింది. లింగాపురం నుండి చిత్తూరు  
ప్రాంతానికి బదిలీ అయిన యూనియన్ కార్యకర్తలు యం.కొండప్ప,  
మునెప్పల బదిలీ రద్దు చేసి లింగాపురంలోనే డ్యూటీ యిస్తామని,  
వయస్సు తక్కువనే పేరుతో తొలగించిన కార్మికుల్లో నలుగురిని  
పనిలోకి తీసుకుంటామని ఈనెల 30వ తేదీలోపు డ్యూటీలోకి  
తీసుకోవడానికి యాజమాన్యం అంగీకరించింది. వయస్సు  
ఎక్కువైందనే పేరుతో నిలిపివేయబడిన కార్మికుల్లో వారి పిల్లలు  
వుంటే వారికి ఉద్యోగం ఇస్తామని, మిగతా కార్మికులకు 4వేల  
రూపాయలు నష్టపరిహారం చెల్లిస్తామని, చట్టబద్ధంగా రావాల్సిన  
గ్రాంటు, ప్రావిడెంట్ ఫండ్ చెల్లించడానికి యాజమాన్యం  
అంగీకరించిందని ఎం.డి.సుందరనాయుడుతో మాట్లాడి పరిష్కారం  
చేస్తామని వారు హామీ ఇచ్చారు.





## ఉద్యోగులు, కార్మికులపై కులవివక్షత

నాగరికం లేని గ్రామాల్లో చదువు సంధ్యలు తక్కువగా వుండే చోట్ల, జిల్లా కేంద్రాలు, పట్టణాలకు దూరంగా వుండే చోట్ల దళితులపై దాడులు, వివక్ష పాటించడం చూసాం. ప్రకాశం జిల్లాలో దళిత, బలహీనవర్గాల ఉద్యోగులకు పట్టణాలలో ఇళ్లు అద్దెకు ఇవ్వకపోవడం, ఉద్యోగులపై దాడులు చేయడం, వివక్ష పాటించడం దుర్మార్గం.

ప్రకాశం జిల్లాలో దళిత, ఉద్యోగ, కార్మికులపై దాడులు-వివక్ష ఎలా కొనసాగుతుందో చూద్దాం.

★★★

ఓంగోలు స్టేట్ బ్యాంక్ ఆఫ్ ఇండియా లో దళిత కులానికి చెందిన పి.ఏ.సురత్తం అసిస్టెంట్ మేనేజర్ గా పని చేస్తున్నాడు. ఆయన రైతులకు రుణాలు ఇచ్చేందుకు విధి నిర్వహణలో నిమగ్నమై వున్నాడు. ఈలోపు చుండూరు రవి, శ్రీను అను తెలుగుదేశం నాయకులు వచ్చి 'మా అకౌంట్ చూచి డబ్బులు ఇవ్వమని అడిగారు. 'కొంచెం సేపు కూర్చోండి చాలా మంది వున్నారు వారి తరువాత మీ అకౌంట్ చూస్తా'నని చెప్పాడు. 'ఎరా మాలనా కొడకా! నేను కూర్చోవాలా' అని కులం పేరుతో దూషిస్తూ సహా ఉద్యోగుల సమక్షంలో చెప్పుతో కొట్టినాడు. చంపేస్తానని గుండాగిరి చేయడమైనది. తదుపరి 'కేసులేమైనా పెడితే కుటుంబాన్ని నాశనం చేస్తాను' అని హెచ్చరిస్తూ బండబాతులు తిట్టినాడు. దీనిపై దళిత ఉద్యోగ సంఘాలు ఆందోళన చేయగా ముద్దాయిలపై కేసు నమోదు చేసి, అరెస్టు చేసి, 14 రోజులు రిమాండ్ కు పంపించారు.

★★★

కొత్త పట్నం ఎమ్మార్వో కె.అబ్రహం గారిని ఆర్డిఓ సమక్షంలో అగ్రకుల దురం హంకారులు రామలింగం, వెంకట్రావు, రామ క్రిష్ణలు "ఉప్పు సొసైటీలో మేం చెప్పినట్లు రిపోర్టు రాస్తావా లేదా?" అని కులం పేరుతో దూషించారు. ఎమ్మార్వో పైకి వెళ్ళారు. సాక్షాత్తు పైన ఆర్డిఓ వున్నప్పటికీ అహంకారంతో దళితుడైన ఎమ్మార్వో పైకి వెళ్ళి కులం పేరుతో దూషిస్తే కేసులు నమోదు చేసారే కాని అరెస్టు చేయకుండా నిర్లక్ష్యం చేస్తున్నారు పోలీసులు. ముద్దాయిలు కళ్ళముందే తిరుగుతున్న కనిపించకుండా పోయారని తప్పుడు రిపోర్టులు ఇస్తున్నారు.

★★★

అద్దంకి జూనియర్ కళాశాలలో దళితురాలైన కొండమ్మ అటెండర్ గా పని చేస్తుంది. ఆ కాలేజీలో ప్రిన్సిపల్ వీరభద్రయ్య ఆమెపై లైంగిక వేధింపులకు పాల్పడ్డాడు. ఆమె ఎదురు తిరిగేసరికి ఆమెను, అదే కాలేజీలో పని చేస్తున్న ఆమె భర్త అంజయ్యలను అనేక పై పనులు చెప్పి హింసిస్తున్నాడు. దీనిపై కెవిపిఎస్, ఉద్యోగ సంఘాలు ఆందోళన చేసి కేసు పెట్టాం. మరలా ఇంకొకసారి చెయ్యనని క్షమావణ చెప్పినాడు. ఇంకొక చోటకు మార్పించుకున్నాడు.

★★★

మార్కాపురం ఆర్టీసి డిపో పర్సా ప్రకాశరావు డ్రైవర్ గా పని చేస్తున్నాడు. ఆయన స్కూలు నర్సిఫి కేటు ఆర్టీసి, స్కూలు యాజమాన్యాలు పొగొట్టినాయి. ఆయనను ఉద్యోగం నుండి తొలగించారు. సర్సిఫి కేట్ తెమ్మని ఆర్టీసి యాజమాన్యం స్కూలు వద్దకు పంపించారు. వాళ్ళు మేం పంపించామని పలుసార్లు తిప్పించుకొని తమ తప్పులను కప్పిపుచ్చుకుంటున్నారు. ఈ సంఘటన పై కెవిపిఎస్, ఎస్సీ, ఎస్టీ కమీషన్ దృష్టికి తీసుకొని ఆర్ఎం తో మాట్లాడి ఆయన ఉద్యోగం ఇప్పించుట జరిగింది.

★★★

కొనకనమిట్ల మండలం సిద్ధవరం గ్రామ నౌకరు నరసింహారావు గ్రామంలోని పేదల సమస్యలపై ... పని చేస్తున్నాడు. దళితులను ఐక్యం చేస్తున్నాడు. ఓర్వలేని ఆ గ్రామస్థులు నరసింహారావు వచ్చే దారికాచి చంపి బావిలో పడవేశారు.

ఈవిధంగా జిల్లాలో దళిత, బలహీన వర్గాలు, దళిత ఉద్యోగులపై దాడులు, వివక్ష కొనసాగుతున్నాయి. దళిత ఉద్యోగుల ఆత్మగౌరవానికి అండగా నిలచి రాజ్యాంగం విలువలను కాపాడే చట్టాలు వున్నా ఆ చట్టాన్ని పోలీసులు, రెవిన్యూ అధికారులు అమలు చేయడం లేదు.

■ ఆంధ్రా మాన్యద్ర

కెవిపిఎస్ కార్యదర్శి, ప్రకాశం జిల్లా

### పొదుపుకు భద్రతే శ్రీరామరక్ష

2003-04లో ప్రజలు డబ్బు

రూపంలో పొదుపు చేసిన మొత్తం	రూ.4,17,675 కోట్లు
బ్యాంకు డిపాజిట్ల రూపంలో పొదుపు చేసిన మొత్తం	రూ.1,17,388 కోట్లు (అంటే 42.9%)

ఎల్.ఐ.సి., ప్రావిడెంట్ ఫండ్,

పెన్షన్ ఫండ్స్ రూపంలో మొత్తం	రూ.116949 కోట్లు (అంటే 28%)
------------------------------	-----------------------------


స్టాక్ మార్కెట్ / షేర్స్ లో పెట్టిన మొత్తం రూ.5,700 కోట్లు

ఐదు సంవత్సరాల క్రితం స్టాక్ మార్కెట్ లో ప్రతి రూ.100/- లకు రూ.7.70 స్టాక్ మార్కెట్ లో పెట్టేవారు. ఇప్పుడు కేవలం రూ.1.40 పెడుతున్నారు.

ప్రజలు స్టాక్ మార్కెట్ (షేర్స్ లో) వెచ్చించిన మొత్తం కంటే 30 రెట్లు ఎక్కువ బ్యాంక్ డిపాజిట్స్ లో పెడుతున్నారు.

దీన్ని బట్టి సంస్కరణల యుగంలో స్టాక్ మార్కెట్ లో డబ్బు పెట్టడానికి ప్రజలు జంకుతున్నారనేది స్పష్టం అవుతున్నది. క్రమంగా ప్రజలు స్టాక్ మార్కెట్ నుండి విరమించుకుంటున్నారు. భద్రతకు పెద్దపీట వేస్తున్నారు.





# కుటు



నాగముని  
నోరువడి పోయిన  
వానిలా మారిపోయాడు.

తలదించుకొని, చేతిలోని ఉలి  
పదును తాకుతూ, నేలచూపులు  
చూడసాగాడు.

“సెప్పవేంది? పిల్లది రేపో, మాపో  
అనేట్టుందయ్యా” గుండెల్లో తన్నుకునే దుఃఖా  
న్ని బిగబడుతూ దీనంగా అంది ఉప్పలమ్మ.

“నేనేడ సచ్చేది? ఎవర్నడిగినా... వోరం,  
పద్దినాలాగి సెవుతవంటును” అన్నాడు  
నాగముని.

“అట్టని, పిల్లాని కాన్పాగుద్దా? ...లేక లేక  
నాలుగేళ్ళ కందిన కాన్పాయే! అదీ తొలిసూలు  
... ఎట్టబొయి ఎట్టొస్తదోని బయంగుందయ్యా”  
ఉబితే కన్నీటిని పవిటతో అడ్డుకుంటూ అంది  
ఉప్పలమ్మ.

“నాకు తెల్వదానె?” అతని కళ్ళ వెనుకా  
నీటి గుండం కదులుతున్న జాడ.

“ఆ ఎరకల పోశాల్లాడి నడిగి సూడు” అంది  
ఉప్పలమ్మ.

“అదా! ...ఆడికాడ దొరుకతయంటవా?”

“మొన్ననే ఆరు పందులమ్మిందు గాదూ! ...  
మిత్తిస్తవంటే ఆసె పడ్తడు. ఆపదిదిరా పోశిగా...  
అంటే, లెవ్వనడు. కులానికి సిన్నోడయినా మన  
పెద్దకులపోళ్ళ కంటే జర మాట నికరం మన్ని.”

“రయిటే గాని, రేపెవారం బెడ్డికొడితే, ఆడి  
నోరు కాయలేం” అన్నాడు నాగముని.

“నీ అనుమానం ఉట్టికెక్క అవతల పిల్లాని  
పానం మీదుందంటే...మంచీ, సెబ్బర ఆనెంక.  
ముందగాల ఆపద గట్టెక్కేది సూడు” అంది  
ఉప్పలమ్మ.

“సరే... ఆ పోశాల్లాడి కాడికే పొయ్యెస్త  
తియ్... అవ్, పెద్దోడు, కోటిలింగవేడి?  
యింకా లేవలేదా?”

“అదెప్పుడో, నువ్వుటు తండాకెళ్ళి పోంగనే  
లేసిండుగాదూ! ఆడికి కాలూ, సెయ్యి కుదురు  
గుండటంలే... యాడబొయిందో కొడుకు,  
పరిగడుపున” ఉప్పలమ్మ బాధగా అంది.

“యాడబోతడు?... ఏ సవాసగాడితోనో  
పైసక్కొరగాని మంతనాలాడుకుంట, బజారు  
పోంటె తిరుగుతుంటాడు” అన్నాడు చిరు  
కొపంగా నాగముని.

“అడు ఆటకోయిల పోరడేంగాడు. పొద్దస్త  
మానం నీ రెక్కల తాన పనిజేస్తుండు గాదూ?”

“ఆ... నా తాన సెడబడ పనుండె. నీ  
కొడుకు పొద్దస్తవాచనం రెక్కలు మా యిర్పు  
కుంట శెరబడతండు. అంటానికి నోరెట్టాచ్చిం  
దే? ...బాడిశె పట్టక ఎన్నాళ్ళాయ్? ... ఆ కోవ  
ట్రాయన టాట్టరొచ్చిన కాన్నుంచి నిఖార్సయిన  
పనేదన్న సేసిన్నా?...” అన్నాడు నాగముని.

“పన్నేయించుకున్నోళ్ళు సుత పైసలిస్తునా  
యేంది? అన్నీ ఆయిదాల పద్దులేనాయె.”

“అగ్గో, ఆ పితలాటకం మాటలేవొద్దు.  
నేనొకటి సెపితే నువ్వనేదింకొకటి. ఇంగాగులే,  
నువ్వన్నట్టు ఆ పోశాల్లాడి కాడికి పొయ్యెస్త”  
అంటూ మోకాళ్ళ బిగువున లేచాడు నాగముని.

ఉప్పలమ్మ మనసు పొరల్లో చివుక్కు మంది.  
ఆమె కాపురానికొచ్చిన యిన్నేళ్ళలో ఏనాడూ  
నాగముని మాటకు పెద్దగా ఎదురాడింది కాదు.  
ఇప్పుడయినా అవసరం కొద్దీ పేగుతీపితో,  
తప్పనిసరి పరిస్థితుల్లో నోరాడించిందే తప్ప,  
నిజానికామె నెమ్మదస్తురాలే. పిల్ల లెదుగుతూ,  
అవసరాలు పెరుగుతుంటే, ముఖ్యంగా  
పెద్దపిల్లకు పెళ్ళయిన్నాట నుంచీ ఆమె నోరు  
అడపా దడపా వీధిలోకి విన్పిస్తూంది.

భర్తకేసి తలెత్తి చూడకుంటునే, చిన్న స్వరం  
తో “చాయ్ దెస్త, తాగిపో” అని ఇంటి వెనుక  
వసరాలో పొయ్యి మీదున్న టీని పొడుగాటి  
కంచుగ్లాసు నిండా నింపుకొని, తుండుగుడ్డతో  
చుట్టి, పట్టుకొచ్చి భర్త కందించింది ఉప్పలమ్మ.

★★★

జంగిలిగొడ్లు అడవికి వెళ్ళే వేళ.

రెడ్డోళ్ళ వీధిలో గొడ్ల పిల్లోడు వేసే కేక జీరగా

ఉంది. ద్వాకా మహిళలు నలుగురు బ్యాంకు  
అప్పు కోసం మండలాఫీసు కెళ్ళేందుకు తోటి  
వాళ్ళకోసం చూస్తూనిలుచున్నారు. ఎండ  
మండిపోవడానికి సిద్ధపడుతుంది.

నాలుగు వీధుల కూడలిలో నిల్చొని, ఊరు  
నలుదిక్కులా ఓసారి చూసి, దీర్ఘంగా నిట్టూర్చాడు  
నాగముని.

★★★

వేలాది రూపాయల వడ్డంగి పనులు ఒంటి  
చేత్తో చేసి పెట్టిన తనకు- ఒక్క- ఐదొందలు  
అప్పుగానైనా పుట్టకపోవడంతో, అతనికి ఊరి  
మీద కాదు, తన మీద తనకే నమ్మకం చచ్చి  
పోతూంది. తన పనితనమంతా కొరగానిదైనట్టని  
పిస్తూంది. రైతులు ట్రాక్టర్ మోజులో, తనతో  
చేసుకున్న ఖరారునామాను రద్దు చేసుకున్నట్టే  
...మంచితనాన్నీ రద్దు చేసుకున్నట్టనిపించింది.

తన అవసరం లేనందున రైతులు- తన అవసరా  
న్నీ కాదంటున్నారనిపించింది. అలా అన్పించిన  
కొలదీ... ఆలోచనలు సాగే కొలదీ... అతనికి  
బాధగా - గుండెల్ని బాడిశెతో చెక్కుతున్నంత  
బాధగా- ఉంది.

అంతా సజావుగా, హాయిగా జరిగి పోతుంద  
నుకుంటున్న సమయంలో, అనగా, పదీ,  
పన్నెండేళ్ళ క్రితం- ఊహించని రీతిగా ఆ ఊళ్ళోకి  
దిగబడిందో టాటా వారి ట్రాక్టర్!

వడ్డంగులకు పుట్టకొద్దీ ధాన్యం కొలిచి,  
వాళ్ళ ఇళ్ళ చుట్టూ దినాల తరబడి తిరిగి, ఆపై  
నెలా, రెన్నెళ్ళు- ఎండకీ, వానకీ తల్లిడిల్లే బదులు  
...అదే ధాన్యం కొలిచి, ట్రాక్టర్ని బాడుగకు  
తీసుకుంటే, అటు సమయమూ, ఇటు కష్టమూ  
తగ్గిపోతుందని రైతులు లెక్కలు తీశారు.

రైతులు చాలా వరకు నాగళ్ళను పక్కన బెట్టా  
రు. నాగళ్ళనే కాదు, రైతులు నాగమునినీ పక్కన  
బెట్టారు.

‘గోరు చుట్టుపై బాడిశె దెబ్బ’లా- గత  
మూడేళ్ళు నకిలీ పురుగు మందుల మోసాలతో,  
మరో మూడేళ్ళు వర్షాలేక, గ్రామాల్లోని వ్యవ  
సాయాధారిత కుటుంబాలు విలవిల లాడాయి.  
నీరు కరువైన ఊరు-రోగం తగిలిన పత్తి చేనులా,  
నవించి, నవించి, ముడుచుక పోయినట్టుగా ఊరి  
లో పచ్చదనమూ, పల్లెతనమూ కరువై పోయింది.

అడవుల్లో ఆనాటి వరకూ అవసరం కోసం  
స్వేచ్ఛగా తెచ్చుకున్న గుట్టగడ్డిని అటవీ అధి  
కారులు అడ్డగించడం, జుల్మానా వేయడం, పైగా  
మూడు నాలుగేళ్ళకే ఇళ్ళకుప్పులు మార్చాల్సి  
రావడం, అగ్ని ప్రమాదాలు తదితర కారణాల  
వల్ల జనం గడ్డికప్పులు మానేసి సిమెంటు రేకు



కప్పులు ఆరంభించే సరికి నాగమునికి కాళ్ళు చేతులు ఆడలేదు. ఒక్క ఇల్లు కప్పితే నెలగాసం దొరికే అవకాశం చేజారిపోయినందుకు.

ప్రభుత్వం సామాజిక అడవుల పేర, ఉన్న అడవుల్ని కొట్టేసి, వ్యాపారపరమైన మొక్కలు నాటడం, చెట్టుకొడితే తీవ్రమైన నేరంగా పరిగణించడం, అడవులపై నిఘా పెరగడంతో, కలప అందుబాటులో లేకుండా పోయింది. మంచి కలప మామూలు జనానికి అందని ధరల్లోకి దూరిపోయింది.

కలప ధర కొండక్కిసరికి, ఇనుము వెర్రెత్తి పోయింది. పలు రకాల స్టీల్ షాపులు వెళిశాయి. వాయిదాల పద్ధతిలో స్టీలు సామానులు, పాత గుడ్డలకి మారకంగా స్టీలు సామానులు ...కవ్వం దగ్గర నుంచీ పందిరి మంచం దాకా ప్రతి కలప వస్తువును ప్రత్యామ్నాయంగా 'స్టీల్' గ్రామ ప్రవేశంతో వడ్డంగులు విలవిలలాడారు.

స్టీల్ తోపాటు తనకూ వాటా కావాలంటూ ప్లాస్టిక్ కూడా రంగప్రవేశం చేసేసరికి నాగముని నిలుపు గుడ్డేశాడు.

ఖరీదైన కలపుకొని, వడ్డంగుల చుట్టూ తిరిగే సమయం లేక, చికాకు పడనూ లేక, జనం స్టీల్, ప్లాస్టిక్ సామానుల కేసి దృష్టి మరల్చారు. కలప వస్తువులు కేవలం కలిగిన వారి సొత్తై పోయాయి. గ్రామాల్ని అంటిపెట్టుక పెరిగిన అడవుల్లోని కలప చీకటి మాటున గ్రామాలు దాటి, పట్టణాలకు పయనించింది.

నాగమునికి నికరమైన పనిలేకుండా పోయింది. చిన్న చిన్న కలప వస్తువులు చేసి అమ్ముకుండా మనుకొన్నా కొనేవాడు అరుదై పోయాడు.

రాబడి అవకాశాలు సన్నగిల్లినా, కుటుంబ అవసరాలు నాగముని గుండెల్ని పిండేస్తూనే ఉన్నాయి. పెద్ద పిల్లకు సంబంధం వచ్చినందున, మరో దారిలేక, ఉన్న రెండెకరాలూ తెగనమ్మక తప్పలేదు. పాతిక వేల కట్నంతో పిల్లని సాగనంపే సరికి నాగముని పరిస్థితి మరింత దయనీయంగా మారిపోయింది.

★★★

కోదాడ చెరువు అలుగు పట్టెన, తన పండుల్ని పెంచుకుంటూ అక్కడే ఉంటున్న పోశాయి గుడిసె కేసి నాగముని నీరసంగా నడుస్తున్నాడు.

మనసునిండా చింపిరి చింపిరి ఆలోచనలు చిటపటమంటున్నాయి.

ఎండ-ఎండలా లేడు. తన బతుకున ముసిరిన దరిద్రంలా- మండిపోతూంది. నాగముని బుజం మీది కందువా తలకు చుట్టుకున్నాడు. పోశాలు గుడిసెకు చేరే సరికి

గొంతు తడారి పోయింది. గుడిసె పక్క కానుగ చెట్టు నీడకు చేరి, అక్కడే కూచున్న పోశాలు భార్యకేసి 'మంచి నీళ్ళ'న్నట్టు సైగ చేశాడు.

పోశాలు భార్య తెల్లబోయింది. తను నీళ్ళిస్తే తాగొచ్చో, లేదో తెలీక క్షణం తటపటాయించి, 'పెద్ద మన్ని, దూప మీదున్నడు. ఎట్టయినా మా బాగే!' అనుకుని కుండలోంచి స్టీలు చెంబు నిండా నీళ్ళు తెచ్చిచ్చింది.

చెంబందుకొని, నీళ్ళు తాగిన నాగముని, మిగిలిన నీళ్ళు మొహాన చల్లుకొని, తుండు గుడ్డతో తుడుచుకున్నాడు.

"ఏంది మా రాజా, ఎర్రటగ్గి నొచ్చిను?" నాగముని సేద దీరాక, నింపాదిగా అంది పోశాలు భార్య.

"నీ మొగుడితో పని బద్దదే."

"అట్నా! ...ఆడు మన్ని తీర్న లేదు మారాజా ...మొన్న పండులమ్మిన లగాయితు వొహటే తాగుడు. కాయెనక, కాయ... ఆ గుడుంబ నాశినవయి పోను. ఆగు సోయికే రాటంలే. అగ్గో, సూడుండి. గుడిసెనక పంది గూటికాడ సూడు, పంది తీర్న పడుండు" అంది.

పందిగూటి పక్కనే పండుల కుడితి తొట్టి పక్కన, బురద మట్టిలో శవంలా పడున్నాడు పోశాలు.

"ఇగిప్పుడు లేవడు మా రాజా..." అంది పోశాలు భార్య.

నాగముని లోలోన బాధగా నిట్టూర్చి, "సర్లే, పొయ్యెస్త" అన్నాడు.

"ఏం లే.. దేం లే..." తడబడుతూ అని, వెనుదిరిగాడు నాగముని.

★★★

ఇంటికి చేరి, కొట్టంలో ఉన్న నులక మంచం వాల్చుక కూచొని, "ఏమేవ్, ఉన్నవా? ... జర నీల్లే..." అన్నాడు నాగముని.

అన్నం తినేందుకు నీళ్ళ గాబు దగ్గర కాల్చే తులు కడుక్కోనే కోటిలింగానికి తండ్రి మాటలు విన్నించాయి. అసలే అల్లకల్లోలంగా ఉన్న అతని మనసు మరింత కలవరానికి లోనయింది. కొట్టంలో ఉన్న తండ్రి దాపుగా వచ్చాడు.

"ఏండ్రా, కోటీ... ఇట్ట తిరిగితే ఎట్ట బతుకుత వ్తరా, ఇంటి పట్టు నుండి ఏవంన్న పన్నేసుకుంటే కాదా?" అన్నాడు నాగముని.

కోటిలింగం బదులివ్వలేదు. బాధగా తండ్రి కేసి చూశాడు.

నాగముని కంగారుగా, "ఏండ్రా... ఏం దట్టసూస్తన్నవ్? ఎవడితనన్న గొడవ పడ్డవా?" కొడుకు చేతులు పిసుకుతూ అన్నాడు నాగముని.

భర్త మాటలకు ఉప్పలమ్మ ఉలిక్కిపడింది. "ఏండ్రా, కోటీ... ఏవంయింది? సెప్పురా కొడకా ! ..." అంది. అప్పటికే ఆమె కళ్ళనిండా నీళ్లు.

"గొడవలేంది నేనెవడితనన్న గొడవ పడంగ ఇన్నరా?" చిరాగ్గా అన్నాడు కోటిలింగం.

"మరేందో సెప్పురాదురా!" బాధగా చూస్తూ ఉప్పలమ్మ.

కోటిలింగం తెలెత్తి చేశాడు. అతని కళ్ళలో కదిలాడే కన్నీటిని గమనించింది తల్లి. భయంగా చూస్తూ "కొడకా!?" అంది గాడ్గడ్యంగా.

"ననుగుడేందిరా, సెప్పు" నాగమునికి లోలో న భయంగానే ఉంది. జరగరానిదేదో జరిగినట్టు. అతని మనసున ఓ భావన తారాడుతూంది.

"ఏంటే... కోదాడ కొట్టో జీతానిక్కుదిరిన" కోటిలింగం బేలగా చూస్తూ అన్నాడు. అతని స్వరం పీలగా ఉంది.

"అఁ!..." భార్యభర్తలిరువురూ... ఒకే రీతిన, ఒకేసారి ఉలిక్కిపడ్డారు.

"అవునమ్మా, బయాన గూడదీసుకొన్న" అంటూ జేబులోంచి ఐదు నూరూపాయల నోట్లు తీసి, తల్లి మొహంలోకి బాధగా చూస్తూ, "అక్క ఆస్పత్రి కర్చు కోసం ఉంచమ్మా" అన్నాడు. అప్పటివరకూ బిగబట్టిన కన్నీళ్ళు, బరువెక్కి అతని చెంపల్ని తడిపాయి.

ఉప్పలమ్మ చేతిలో ఐదు నూరూపాయల నోట్లు! ...నోట మాటరాక, భర్తకేసి బేలగా చూసింది.

నాగమునికి అయోమయంగా ఉంది.

"మన ఇంటా, వంటా లేదు కదరా, ఒకరి కింద పని చెయ్యటం ఏం పని?..." అన్నాడు నాగముని.

"ఏ పనయితేంది?... మనగ్గావాల పైనలు... ఆళ్ళకి గావాల పని."

"ఎవరి కాడ?"

"కోదాడ స్టీలు షాపుల నెలవారీ జీతాని క్కుదిరిన. నెలకి పదొందలు. ఆపద జెప్పి అడిగి తె, బయాన కింద ఐదొందలిచ్చిండు సేటు" అంటూ మరోమాటకు అవకాశం ఇవ్వకుండా ఇంట్లోకి నడిచాడు కోటిలింగం.

కొడుకుకు అన్నం పెట్టుకుందామని ఉప్పలమ్మ కూడా కొడుకు వెన్నంటి పోయింది.

నాగముని కనురెప్పలు కదలడం మానేశాయి. మనసు గజిబిజిగా ఉంది. పనితనముండీ తమ బతుకులిలా ఎందుకూ కొరగాకుండా పోవడానికి గల కారణాలేవో అతని ఆలోచన కందడం లేదు. ఆ మాయల మర్మం తెలుసుకోగల తెలివితేటలు అతనికి లేవు!

■ జాతశ్రీ



# చట్టం చేస్తేనే చాలదు- అమలుకై పోరాడాలి!

■ వి.శ్రీహరి

స్వాతంత్ర్యానికి పూర్వం ప్రారంభమైన కాంట్రాక్ట్ కార్మికుల “రక్షణ” స్వాతంత్ర్యం వచ్చిన తరువాత 23 సంవత్సరాలకు ఒక చట్టంగా వచ్చింది. మరొక ఏడాదికి ఆ చట్టాన్ని అమలు జరిపేందుకు అవసరమైన రూల్సు తయారైనాయి.

ఏ చట్టం గురించి మనం మాట్లాడుకోవాలన్నా, ఆ చట్టం ప్రభుత్వం ఎందుకు చేపట్టిందో ముందుగా తెలుసుకోవాలి. ఏ చట్టాన్ని గాని ప్రభుత్వం ప్రవేశపెట్టటప్పుడు దానిని ఎందుకు ప్రవేశ పెడుతున్నారో చట్టంలోనే పేర్కొంటారు. దానినే చట్టం ప్రవేశ పెట్టేందుకు “లక్ష్యాలు- కారణాలు” వివరించే స్టేట్మెంటు అంటారు. మనకు దీనిని అర్థం చేసుకోడం ఎంతో అవసరం. చట్టం చేసిన కొత్తలో, ఆ చట్టమే చట్ట విరుద్ధమని ఏదో ఒక యాజమాన్యం, ఏదో ఒక సందర్భాన్ని ఉపయోగించుకొని ఏదో ఒక కోర్టులో ప్రశ్నిస్తాయి. కోర్టులు అది చట్టానికి అనుకూలంగా వుందా, వ్యతిరేకంగా వుందా? అని పరిశీలిస్తాయి. అలాంటి పరిశీలనలో కోర్టులు ముందుగా ఈ లక్ష్యాలు -కారణాల ఏమిటని పరిశీలిస్తాయి. ఆ కారణాలు చట్టానికి అనుగుణ్యంగా వున్నాయా అని పరిశీలిస్తాయి.

ఆ పరిశీలనలో గీటు రాయిగా ఉపయోగించే చట్టం “భారత రాజ్యాంగం”.

అలాగే చట్టం మొత్తంగా గాక, ఆ చట్టంలోని వివిధ అంశాల ను పరిశీలించే సందర్భంలోనూ “లక్ష్యాలు- కారణాల”ను దృష్టిలో వుంచుకుంటారు. చట్టంలోని ఒక క్లాజు చట్టం ప్రకటించిన “లక్ష్యాలకు -కారణాల” అనుగుణ్యంగా వుందా లేదా అని పరిశీలిస్తారు. “లక్ష్యాలకు -కారణాల” పరిధిలో ఒక క్లాజు లేకున్నా, వాటిని మించి పోయింది అని కోర్టు భావిస్తే, చట్టాన్ని సూత్రా ప్రాయంగా ఆమోదించినా, ఆ క్లాజును కొట్టివేస్తాయి.

చట్టం అమలుకు నిబంధనలు రూపొందించే అధికారం ప్రభుత్వానికి వుండాలని ప్రభుత్వం చట్టంలోనే అధికారం పొందు తుంది. ఈ రూల్సులో వివాదం తెలత్తితే, అది చట్టానికి లోబడి వున్నాయా అని పరిశీలిస్తుంది కోర్టు. అప్పుడు గూడ లక్ష్యాలు- కారణాలు గీటురాయి ఔతాయి.

★★★

భారత కార్మికవర్గం సాధించుకున్న ప్రతి చట్టబద్ధమైన హక్కు తన పోరాటాల ద్వారానే సాధించుకున్నది. ఒక పోరాట సందర్భంగా చట్టరీత్యా హక్కు కలిస్తామని హామీ ఇచ్చినా, అది కార్యరూపం ధించేందుకు వీలైనంత ఎక్కువ కాలయాపన చేస్తుంది. ఇందుకు పార్లమెంటరీ పద్ధతిలో అనేక సందులు ప్రభుత్వానికి వుంటాయి.

పరిశీలన పేర జాప్యం : ఒక రాష్ట్రంలో కార్మికవర్గ అనుకూల ప్రభుత్వం వుండి, కార్మికవర్గానికి అనుకూలంగా ఒక చట్టం చేసిందనుకుందాం. కాని ఆ చట్టం, చట్టంగా రూపొంది అమలు జరగాలంటే గవర్నర్ దో, రాష్ట్రపతిదో అనుమతి కావాలి. గవర్నర్లు కేంద్ర ప్రభుత్వ ప్రతినిధులు. గవర్నర్ గా వారి పదవి ఆయుర్దాయం రాష్ట్రపతి “సంతోషం” మీద ఆధారపడి వుంటుంది. రాష్ట్రపతి ఒక ఘటన పట్ల “సంతోషించాలా, లేదా” అని నిర్ణయించేది కేంద్ర మంత్రివర్గం. తన ఆయుర్దాయం ఐదేళ్లు రాజభవన్ సుఖాల్లో

బ్రతకాలనుకునే ఏ గవర్నర్ గాని కేంద్ర ప్రభుత్వ విధానాలకు వ్యతిరేకంగా సంతకం చేస్తాడా? ఆయనా రాష్ట్ర ప్రభుత్వ సలహాతోనే పని చేయాలని రాజ్యాంగం చెబుతుంది. కాని ఆయనకు సందేహం వస్తే, కేంద్ర న్యాయశాఖ సలహా అడిగే అవకాశం వుంది. ఆ పేర చట్టానికి ఆమోదముద్రను వాయిదా వేయవచ్చు. అన్నిటినీ మించి ఆమోదం కోసం వచ్చిన చట్టాన్ని పరిశీలనకు ఏండ్ల తరబడి పరిశీలిస్తూ వుండవచ్చు. ఈ ఆఖరి అస్త్రానికి తిరుగలేదు.

మీకు ఒక ఉదాహరణ చెప్తాను. పశ్చిమబెంగాల్ వామపక్ష సంఘటన భూసంస్కరణల చట్టానికి సవరణ చేసింది. శాసనసభ ఆమోదం పొందిన ఆ బిల్లు ఏండ్ల తరబడి రాష్ట్రపతి భవన్ లో మొగల్ గార్డెన్స్ గాలి పీలుస్తూ నిద్రపోయింది. బెంగాల్ పార్లమెంటు సభ్యుల బలంతోనే నిలబడగల మరొక ప్రభుత్వం కేంద్రంలో ఏర్పడేదాకా, ఆ బిల్లు నిద్ర నుండి మేల్కొనలేదు.

యజమానుల కొర్రీలు : ఇన్ని అవరోధాలను ఎదుర్కొని, బాల్యారిష్టాలు దాటి ఒకానొక వాగ్దానం చట్ట రూపం ధరిస్తే, అది రాజ్యాంగానికి అనుకూలం కాదని యజమానులు కోర్టు కెక్కుతారు. కోర్టుల మధ్య ఎన్నేళ్లు ప్రయాణాలు చేస్తుందో స్టాండర్డ్ వాక్యాం ఆయల్ కంపెనీ కేసు వివరించే సందర్భంలో తెలుసుకున్నాం గదా! చట్టాన్ని నమ్ముకుంటే చేయవలసిన ప్రదక్షణలు ఇవి.

అదొక పద్మ వ్యూహం. కార్మికవర్గం ఆధునిక అభిమన్యులు.

ఈ చట్టం బిల్లుగా ప్రవేశపెట్టటప్పుడు ప్రభుత్వం చెప్పిన లక్ష్యాలు-కారణాలు : “కాంట్రాక్టు పద్ధతిలో కార్మికులను నియమించుకోడమే అనేక దుర్మార్గాలకు ఊతమిస్తున్నది. ఆ పద్ధతిని రద్దు చేసే సమస్య చాలకాలంగా ప్రభుత్వ పరిశీలనలో వుంది. రెండవ ప్రణాళికలో ప్రణాళికా సంఘం కొన్ని సిఫార్సులు చేసింది. కాంట్రాక్టు లేబర్ సమస్య ఎంత విస్తృతంగా అధ్యయనం చేయాలి. క్రమేపి ఈ విధానం రద్దు చేయడం. ఆ విధానం రద్దు చేయడం వీలుకాని చోట పని పరిస్థితులను మెరుగుపరచడం. ఇవీ ఆ సిఫార్సులు. రాష్ట్ర ప్రభుత్వాలు సహితం ప్రాతినిధ్యం వహించే అనేక త్రైపాక్షిక సమావేశాలలో ఈ సమస్యను చర్చించారు. సాధ్యము, ఆచరణయోగ్యము అయిన చోట్ల దీనిని రద్దు చేయాలని, అలా కాంట్రాక్టు కార్మికుల నియామకం రద్దు చేయడం సాధ్యం కాని చోట్ల జీతాల చెల్లింపుకు, అత్యవసర సౌకర్యాలు కలిగించేందుకు అనువుగా వారి పని పరిస్థితులను క్రమబద్ధీకరించాలనేది ఆ సమావేశాలలో ఏకాభిప్రాయంగా వచ్చింది.

ఈ బిల్లులో పెడుతున్న కొన్ని గీటురాళ్లు (క్లెబేరియా) ఆధారంగా తగు ప్రభుత్వం నోటిపై చేసిన కేటగిరీలలో కాంట్రాక్ట్ లేబర్ ను రద్దు చేసేందుకు, అలా రద్దు చేయడం సాధ్యం కాని చోట్ల కాంట్రాక్ట్ లేబర్ సర్వీసు కండిషన్లను క్రమబద్ధం చేసేందుకు ఈ బిల్లు ఉద్దేశింపబడింది. సంస్థల కాంట్రాక్టర్ల రిజిస్ట్రేషను, ఈ చట్టం నిర్వహణ విషయంలో ప్రభుత్వానికి సలహా ఇచ్చేందుకు త్రైపాక్షిక సలహా మండళ్లు ఏర్పర్చే ఏర్పాటు ఈ బిల్లులో వుంది. ఈ బిల్లులోని పథకం ప్రకారం మంచి నీరు, ప్రథమ చికిత్స వంటి మౌలిక సౌకర్యా



లు కలిగించేందుకు, మరికొన్ని సందర్భాలలో విశ్రాంతిగదులు, కాంటీన్లు ఏర్పాటు చేయడం తప్పనిసరి. జీతాల చెల్లింపు జరగకుండా పోయే పరిస్థితిని నివారించేందుకు గూడ ఏర్పాటు చేశారు.

లక్ష్యాలు-కారణాలు చూస్తే ఈబిల్లుకు వుండే ఆశయం ఎంత గొప్పదోననిపిస్తుంది. ఈ చట్టానికి వ్యాఖ్యానాలు రాసిన వారంతా కార్మికవర్గానికి “సామాజిక న్యాయం” చేసేందుకు ప్రభుత్వ ప్రయత్నంగా దీనిని హర్షించారు. ఇందులో ఏర్పర్చిన నిబంధనలు, రూపొందించిన పథకం కార్మికులను “సాఖ్యాల స్వర్గానికి” చేరుస్తుందని తెలియక కొందరు నమ్ముతున్నారు. వుద్దేశ్యపూర్వకంగా మరికొందరు నమ్మిస్తున్నారు.

**చట్టం అమలుకు పోరాటం :** ఒక చట్టం రూపొందిన తరువాత, అంతవరకు పోరాడిన వారు మాత్రమే హక్కుగా, ఒక ఒప్పందంగా సాధించుకునే హక్కులు, చట్టబద్ధంగా అందరి హక్కులుగా రూపొందుతాయి. ప్రభుత్వ యంత్రాంగంలో నిజాయితీ, నిబద్ధత వుండే చోట, కార్మికవర్గం చైతన్యముతమైన నాయకత్వం క్రింద సంఘటితపడి వున్న చోట్ల ఈ చట్టబద్ధ హక్కులను సాధించుకునే అవకాశం వుంటుంది. చట్టం ఏర్పడగానే ఏ యజమాని తనంతట తానుగా చట్టాన్ని అమలు జరపడు. కార్మికులు హక్కులు కోరిన చోట గూడ అమలు జరపకుండా తప్పించుకోవడానికి రకరకాల పద్ధతులను అవలంబిస్తారు. కార్మికులను పోరాటానికి నెడతారు.

**పాలకుల చిత్తశుద్ధి లోపించింది :** కొత్త హక్కుల కోసం పోరాడేందుకు కార్మికులకు అపారమైన చైతన్యం, సంఘటితశక్తి, పోరాట పద్ధతులేగాక విజయవంతం అయ్యే పరిస్థితులు గూడ అవసరం. ఈ పరిస్థితులు కేవలం పరిశ్రమ బాగోగులే కాదు, మధ్య వర్తిగా “నటించే” ప్రభుత్వ యంత్రాంగపు సివిల్, శాంతి- భద్రతల విభాగాల వైఖరిని బట్టి వుంటుంది. ఈ వైఖరిని ప్రభుత్వంపై అజమా యిషీ చేసే రాజకీయ నాయకత్వం మీద ఆధారపడి వుంటుంది.

ఇదేదో రాజకీయ ప్రబోధం కాదు. నిత్య జీవిత అనుభవం. చంద్రబాబు నాయుడు ప్రపంచబ్యాంక్ విధానాలను అమలు జరిపిన క్రమమే రుజువు. అధికారం ఇచ్చిన “అమ్మ”లో భాగమైన అంగన్వాడీ మహిళా కార్యకర్తలపై ఆశ్వికదళం చేత తొక్కించాడు. వందల సంఖ్యలో దుస్సాసనులై అపర భారత కథ నడిపించారు. ప్రభుత్వ అనుమతి లేకుండానే ఆశ్విక దళాలను పోలీసు ప్రవేశపెట్టిందా? “పాపం! ఆయన అమాయకుడు” అనుకుని కాసేపు సందేహపు ప్రయోజనం ఆయనకే ఇద్దాం. కాని అక్కడ జరిగిన వస్త్రాపహరణ హేళ చూసిం తర్వాత “రిగ్రెట్” అని మాట వరసకన్నా అన్నాడా? “వారికి ఆ శాస్తి జరగవలసిందే” నన్నట్లు మౌనం వహించాడు. కాదు, పోలీసు చర్యను సమర్థించుకున్నాడు!

పోలీసు చర్యకు స్పీచ్ వేసింది రాజకీయం.

నేటి కొత్త ప్రభుత్వం చర్యను గమనిద్దాం. ప్రతిపక్ష నాయకుడు రాజశేఖర రెడ్డి, సాక్షాత్తు శాసనసభలోనే వేలాది ప్రభుత్వోద్యోగాలు నింపడం లేదని చెప్పారు. ముఖ్యమంత్రి రాజశేఖర రెడ్డికి ఈనాడు అవి కనిపించడం లేదు. వ్యవసాయాన్ని ఉద్ధరిస్తాననే రాజశేఖర రెడ్డి వ్యవసాయ రంగంలో కీలకపాత్ర వహించే విస్తరణాధికారులను ఎందుకు కొనసాగించడం లేదు?

అధికారంలో పార్టీలు మారాయి. అధికారపు స్వభావం(?)

ఇందుకు భిన్నంగా శ్రామిక ప్రజల పక్షంగా నిలిచే ప్రభుత్వాల వైఖరిని గమనిద్దాం.

**కేరళ కమ్యూనిస్ట్ ప్రభుత్వం :** 1957 కేరళ రాష్ట్రంలో శ్రీ నంబూద్రిపాద్ నాయకత్వాన ప్రభుత్వం ఏర్పడింది. ఆ సంవత్సరమే 2వ పంచవర్ష ప్రణాళిక ప్రారంభ అయింది. ఈ ప్రణాళిక దేశ పారిశ్రామికకు నాందీ పలికింది. పారిశ్రామిక పురోగమనంలో ప్రధాన భాగస్వాములు కావలసిన కార్మికవర్గాన్ని ఆ కృషికి అంకితమయ్యేలా చేసేందుకు ప్రభుత్వం “పప్పు-బెల్లాల” ఆశ చూపింది. ఇందుకు జరిగిన ఇండియన్ లేబర్ కాన్ఫరెన్స్ లో కనీస అవసరాల ప్రాతిపదికన జీతాలను ఇవ్వాలని సిఫార్స్ చేసింది. ఇది “త్రైపాక్షిక” సమావేశం. (ఈ పదం జాగ్రత్తగా గుర్తు పెట్టుకోండి. కాంట్రాక్ట్ లేబర్ చట్టం ఈ పదం అవసరమౌతుంది) కేంద్ర ప్రభుత్వం తన ఉద్యోగులకు 2వ వేతన సంఘం నియమించింది. త్రైపాక్షిక సమావేశం సిఫార్స్ ప్రకారం “కనీస అవసరాల ప్రాతిపదికన” తమ కనీసవేతనం నిర్ణయించాలని ఉద్యోగులు కోరారు. ఆ సిఫార్స్ సిఫార్స్ మాత్రమే. “కేంద్ర ప్రభుత్వానికి నిధులు లేవు” అని కేంద్ర ప్రభుత్వం వాదించింది. ఈ వాదనను వేతన సంఘం ఆమోదించింది. ఇందుకు నిరసనగా కేంద్ర ప్రభుత్వ ఉద్యోగులు సమ్మె చేశారు. సమ్మె నాయకులను ప్రివెంటివ్ డిటెన్షన్ చట్టం క్రింద అరెస్టు చేయమన్నది “అభ్యుదయవాది, సోషలిస్ట్” అని ఎందరో భ్రమలు పడే నెహ్రూ గారు ప్రధాని. అన్ని కాంగ్రెస్ రాష్ట్ర ప్రభుత్వాలు అమలు జరిపాయి.

కేరళలో కమ్యూనిస్టు ముఖ్యమంత్రి నంబూద్రిపాద్ అందుకు నిరాకరించి, ఉద్యోగులకు సమ్మె హక్కు వుందని ప్రకటించాడు. ఆ సమ్మెను తాను బలపరుస్తున్నానని, అది నేరమైతే తనను ప్రివెంటివ్ డిటెన్షన్ చట్టం క్రింద అరెస్టు చేయమని సవాలు చేశాడు.

అదీ తేడా! మరొక ఉదాహరణను చూడండి.

1967 వరకు దేశంలో కాంగ్రెస్ దే గుత్తాధిపత్యం. తనని కాక మరెవరినీ అధికారంలోకి రానిచ్చేది గాదు. వచ్చినా కొనసాగనిచ్చేది గాదు. ఈ సాంప్రదాయం 1967లో బద్దలైంది. అత్యధిక ప్రజలు నివసించే 8 రాష్ట్రాలలో ఆ పార్టీ ఓడిపోయింది. పార్లమెంటులో వారి మెజారిటీ తగ్గింది. ఈ 8 రాష్ట్రాలలోని 4 రాష్ట్రాలలో కాంగ్రెస్ నుండి చీలినవారు, కాంగ్రెస్ కన్నా కష్టజీవుల వ్యతిరేకులు అధికారానికి వచ్చారు. అనతి కాలంలోనే అవి కుప్పకూలిపోయాయి.

**బెంగాల్ అనుభవం :** వీటికి భిన్నంగా ప్రజా సంక్షేమ కార్య క్రమంతో కేరళ, బెంగాల్ రాష్ట్రాలు నిలిచాయి. బెంగాల్ లో కోనార్ రెవెన్యూ మంత్రి “భూములు పంచుకోండి. ప్రభుత్వం మీ వెంట వుంటుందని” ప్రజలను ఉద్బోధించారు. అంతవరకు ఎవరు మంత్రులైనా పోలీసులు భూస్వాముల పక్షంగా ఉండేవారు. అదే ప్రభుత్వంలో పోలీసు శాఖ జ్యోతిబసు చేతిలో వుండేది. “కష్టజీవుల పోరాటాలకు వ్యతిరేకంగా పోలీసు ప్రవర్తించదు” అని ఆయన పోలీస్ విధానం ప్రకటించారు.

ఫలితంగా గ్రామీణ పేదలకు భూములు దక్కాయి. ఈనాడు అన్ని రాష్ట్రాలలో వ్యవసాయోత్పత్తులు కూలిపోతుంటే, ఆ రాష్ట్ర అభివృద్ధి అగ్రగామి. పట్టణ ప్రాంత కార్మికులు చక్కని జీతాల ఒప్పందాలు చేసుకున్నారు. “బెంగాల్ ఒప్పందం అమలు జరపాలి” అనేది ఆనాడు కార్మికవర్గ పోరాటాల సమర నినాదమైంది.

ప్రభుత్వం మనదైతే అదీ ప్రయోజనం.

వడ్డించేవాడు మనవాడు కావాలి. అలా కాని కేంద్రం చేసిన కాంట్రాక్టు లేబర్ చట్టం ఫలితాలు తరువాత వ్యాసాల్లో చదువుదాం.



# కార్మికవర్గ హనుమంతులూ... కదలండి !

ఈ మధ్య కాలంలో పురాణ గాథలు కాని సినిమాలలో గూడ హనుమంతుడు ప్రత్యక్ష మౌతున్నాడు. టి.వి. సీరియల్లలో గూడ ఆంజనేయులే సమస్యను పరిష్కరించాల్సి వస్తున్నది. లేవనెత్తిన సమస్యకు పరిష్కారం సామాజిక జీవితంలో వెతుక్కోలేని కథకులు ఆశ్రయించేది అతీత శక్తులను. మన దేశంలో పాలకులకు భావదారిద్ర్యం. తమ తలలను ప్రపంచ బ్యాంకు వంటి సంస్థలకు తాకట్టు పెట్టారు. మన కథకులు తమ ఆలోచనా దారిద్ర్యాన్ని హనుమంతునికో, నాగుపాములనో ఆశ్రయిస్తున్నారు.

నేనూ హనుమంతుణ్ణి ఆశ్రయించాల్సిన స్థితిలో పడ్డాను పెద్ద పెద్ద విషయాలను సాదా భాషలో చెప్పలేని వ్యక్తీకరణ దారిద్ర్యం అనవచ్చు మీరు. ఎలాగూ ఆంజనేయులు గుర్తొచ్చాడు గనుక మన కార్మికవర్గం గూడ ఆయన అంశలను పుణికి పుచ్చుకుందనిపిస్తుంది. రాముడు తప్పు చేసినా ఆంజనేయుడు నోరెత్తడు దానిని 'భక్తి' గా చలామణి చేస్తుంటారు. హనుమంతునికి వుండే మరొక లక్షణం. ఎవరో చెప్తే తప్పు, తన శక్తి తనకు తెలియకపోవడం. నిజంగా శక్తి వుందో, లేదో గాని "వాయు పుత్రా! నీ సత్తా ఇది" అంటే చాలు సముద్రం దాటి లంకను తగలబెట్టాడు, సంజీవనీ పర్వతం తెచ్చి నేలమీదనే పెట్టాడు.

భారత దేశ కార్మికవర్గం సహితం తన శక్తిని తను తెలుసుకునే శక్తి లేదని పిస్తున్నది. భారతదేశ చరిత్రలో కార్మికవర్గం ఆమోఘమైన పాత్ర వహించింది. అది ఎవరి ఆజ్ఞలకు తలవంచలేదు. అది గాంధీగారైనా సరే. తాము ఎంతో అభిమానించే బాలగంగాధర తిలక్ ను "రాజద్రోహి" అంటూ బ్రిటిష్ ప్రభుత్వం ముద్రవేసింది. అందుకు నిరసనగా బొంబాయి కార్మికులు ఎవరూ చెప్పకుండానే సమ్మె చేశారు. విచారణ జరిగినన్నాళ్లూ వంతులు వేసుకొని నిరసన తెల్పడమేకాదు శిక్షపడింది ఆరు సంవత్సరాలు. అది అన్యాయం అని చాటేందుకు ఆరు రోజులు బొంబాయి కార్మికులు సమ్మె చేశారు. లెనిన్ మహాశయుడు మాత్రమే ప్రపంచంలో దాని ప్రాముఖ్యతను గుర్తించాడు. "తూర్పు ఎర్ర బారుతున్నందు"కు సంబరపడ్డాడు. ఆనాటి భారత "జాతీయ" కాంగ్రెస్ కు ఆ మహాబలం ఎంతో తెలిసిరాలేదు.

10 సంవత్సరాలు నిండిన సోవియట్ విప్లవం స్వాతంత్ర్యాన్ని కాంక్షించే వారందరినీ ఉత్సాహపరచింది. ఆ సమయంలో మద్రాస్ లో కాంగ్రెస్ మహాసభ జరిగింది. ఉప్పొంగిన యువరక్తం "సంపూర్ణ స్వరాజ్య" తీర్మానం మోదింపజేసుకుంది. అంతకు ముందు ఏడేళ్ల క్రితమే ఎర్రజెండా గయా కాంగ్రెస్ లో ఈ పొలికేక పెట్టింది. పట్టించుకోలేదు కాంగ్రెస్. మద్రాస్ మహాసభకు గాంధీజీ రాలేదు. మద్రాస్ తీర్మానం ఆయనకు "తొందరపాటు" "పిల్ల చేష్ట"గా కనిపించింది. 1928లో ఆ తీర్మానం తిరగదోడ బోయారు. కలకత్తా మహాసభలో, 50వేల మంది కార్మికులు కాంగ్రెస్ పెండాల్ ను స్వాధీనం చేసుకున్నారు. ఏడాది గడువు పెట్టి తిరగదోడడం నుండి గాంధీజీతో సహా అందరూ వెనకడుగు వేసేలా చేశారు.

ఇక 1930 భారత కార్మికవర్గ చరిత్రలోనే కలికితురాయి. గాంధీజీని అరెస్టు చేశారు. ఆయన నాయకత్వాన్ని అహమ్మదాబాద్ లో

తప్పు మరెక్కడా కార్మికవర్గం ఆమోదించలేదు. ఆయన చెప్పిన ధర్మ కర్తృత్వ సిద్ధాంతాన్ని అసలే ఒప్పుకోలేదు. కాని ఆయన స్వాతంత్ర్య పోరాట నాయకుడు. అరెస్టు చేసింది పరాయిపాలన. వెంటనే కార్మికవర్గం సమ్మెలకు పూనుకుంది. షోలాపూర్ కార్మికులు బ్రిటిష్ పాలనకే మంగళం పాడారు. వారంరోజులు "తెల్లవాడు" ప్రజలకు కనిపించకుండా తలదాచుకున్నాడు. "శాంతి-భద్రత"ల బాధ్యత కార్మికులే నిర్వహించారు. ప్రజలకు నిజమైన స్వరాజ్యం ఎట్లా వుంటుందో "రుచి" చూపించారు. కార్మిక రాజ్యాన్ని అణచివేయమని గూర్ఖా సైనికులను ఆదేశించారు పాలకులు. "శత్రువులపైనే తుపాకీ తూటా, కార్మికులపై కాదు" అని వారు కాల్పులు సాగించలేదు.

అది స్వాతంత్ర్యోద్యమంలో ఒక సువర్ణపుట. ప్రజా శ్రేయస్సు, వారి క్షేమం, నిజమైన ప్రజాస్వామ్యంపై నమ్మకం వుండే వారు ఎగిరిగంతేసి ఆహ్వానించవలసిన పుట్టం. ఈనాటి కార్మిక వర్గానికి ఆదర్శం కావాలసిన పోరాటం. బ్రిటిష్ ప్రభుత్వాన్ని తరిమి వేయాలనే ఆకాంక్ష వుండి వుంటే "ప్రతి పట్టణాన్ని షోలాపూర్ చెయ్యండి" అని నాయకత్వం పిలుపు ఇచ్చి వుంటే 1947 ఆగస్టు వరకు "వాడు" పెత్తనం చేసేవాడు కాదు. తమ నమ్మకాల కోసం నాయకత్వం చేజేతులా వదులుకున్న అవకాశం ఇది. కాల్పులు సాగించ నిరాకరించిన "గూర్ఖా" సైనికుల కోర్టు మార్షల్ ను సమర్థించిన ద్రోహ చరిత్ర అది. మరెక్కడా మరో "షోలాపూర్" తలెత్తదని తెలుసుకున్న తరువాతే విమానాల నుండి బాంబులు కురిపించి ఓడించారు పాలకులు.

1946లో భారతదేశంలోని పోలీసు, సైనిక బలగాలు బ్రిటిష్ వారికి ఎదురు తిరిగారు. నోరున్న నాయకులంతా తప్పని వెక్కిరించారు. బొంబాయి కార్మికవర్గం ఈ "వెక్కిరింతను" లెక్క చెయ్యలేదు. సముద్ర మధ్యలో పోరాడుతున్న నావికులకు సహాయం చేసేందుకు 300 మంది ఆత్మబలిదానం చేశారు.

ఈ చరిత్రనంతా కనుమరుగు చేయాలని పాలకవర్గంగా అవతరించిన భారత జాతీయ కాంగ్రెస్ అధికారాన్ని వినియోగించింది. ఆ క్రమాన్ని దేశ చరిత్రకే వర్తింపజేసింది బిజెపి. కార్మికవర్గం విషయంలో "దొందూ దొందే". ఇద్దరూ వర్గ పోరాట సిద్ధాంతాన్ని నిరసించారు. ధర్మకర్తృత్వంలో ఇద్దరిదీ ఒకే నాలుక. ఈనాడు విదేశీ పెట్టుబడుల ఒయోసీస్సు వెంటపడే పరుగు పందెంలో ఎవరిది గెలుపనే వారి ఆలోచనంతా.

ఈ కథంతా ఇప్పుడెందుకు?

దేశ శ్రేయస్సు కోసమే అధికారం అంటున్నారు కాంగ్రెస్.

కాదు మేమే దేశభక్తులం అంటాడు అద్వానీ సాబ్ మరొకసారి ప్రెసిడెంట్ అయి.

కాని ఈ దేశాన్ని నిజమైన ప్రమాదం నుండి కాపాడింది కార్మికవర్గం.

మనం హనుమంతుళ్లం. మన శక్తిని మనకు ఎవరో గుర్తు చెయ్యాలి. ప్రమాదం నుండి రక్షించింది కార్మికవర్గం అనగానే "అతిశయోక్తులు" ఆపండి' అనే వారు మనలోనే వున్నారు.



భారతదేశాన్ని దివాళా తీయించిన పాలకవర్గాలు ఐఎంఎఫ్ పంచకు పరుగులు తీశాయి. “అప్పిచ్చు వాడికి షరతులు పెట్టే హక్కు వుంటుంది” అనే తత్వాన్ని ఆమోదించారు వారు. అదే అదనుగా మీ కరెన్సీ వ్యాపారం గూడ “స్వేచ్ఛ”గా జరగాలని వారు షరతు విధించారు. అంటే ఎప్పుడు కావాలంటే అప్పుడు డబ్బుండే వాడు తన డబ్బును ఏ కరెన్సీలోకైనా మార్చుకునే హక్కు వుండాలని. దీనినే ఎకనమిక్స్ పరిభాషలో “ఫుల్ కన్వర్సిబిలిటీ” అంటారు. ఇదే జరిగితే బ్లాక్ మనీ గల “దేశభక్తులు” విదేశీ మారకంలో తెల్లబరుచుకునే వారు తమ అక్రమ సంపాదనను. డాలర్ ఈ దేశపు కరెన్సీ అయ్యేది. ఇది 1991లో ఆమోదించిన నూతన ఆర్థిక విధానంలో భాగం.

ఆ విధానాన్ని ఆమోదించని కార్మికవర్గం నిరసన తెలిపింది. ద్రవ్య విధానంలో ముడిపడి వున్న బ్యాంక్ ఆఫీసర్లు, ఉద్యోగులు దేశ సంపదను పోగేసి పెట్టే ఎల్ఐసి ఉద్యోగులు ఏటా సమ్మె చేశారు. ద్రవ్య రంగపు కార్మికవర్గం సమ్మెతో ఆనాటి పాలక పక్షం వెనకడుగు వేయక తప్పలేదు.

ఇంతలో తూర్పు ఆసియా రాజ్యాలు సంక్షోభంలో కూరుకున్నాయి. తన విధానాల విజయంగా ప్రపంచబ్యాంక్ ఈ “టైగర్ల”ను చూపేది. ఈ పులలను చూచే ఇండియా పాలక వర్గాల వంటి నక్కలు వాతలు పెట్టుకునేందుకు సిద్ధపడ్డాయి. కాని ఆ “పులులు” “పిల్లులు” మాత్రమే అని రుజువైంది. అవే వాతలు వేసుకుంటే “పుండ్లు” “వాతలు” మిగులుతాయని తెలిసిన మన పాలకవర్గం “ఫుల్ కన్వర్సిబిలిటీ” మాట ఎత్తడం మానేసింది.

బ్యాంక్, ఎల్ఐసి వుద్యోగుల పోరాటం లేకుంటే, “ఫుల్ కన్వర్సిబిలిటీ” అమలు జరిగి వుంటే, ఆనాడే భారతదేశం గూడ తోకముడిచిన పులుల జాబీతాలో చేరి వుండేది. దివాళా తీసిన దేశాల జాబీతాకెక్కి వుండేది. దేశం ఆ స్థితికి రాకుండా అడ్డుకుంది కార్మికవర్గం. మన్మోహన్ సింగ్ కాదు. జస్వంత్ సింగ్ లూ కాదు కాంగ్రెసూ కాదు, బి.జె.పీ కాదు కార్మికవర్గం - మనం - మనం మాత్రమే. ఇది జరిగి దశాబ్దమైనా కాలేదు. అయినా మనం మననం చేసుకోడం లేదు. ఈ దేశ రక్షణ మన బాధ్యత అనే చైతన్యం పెంచుకోడం లేదు.

దేశం మరొక ముప్పు ఎదుర్కొంటున్నది. అది విదేశీ ప్రత్యక్ష పెట్టుబడి రూపంలో కాటు వేయబోతున్న కుబుసం విడిచిన పాములా కాచుకొని వుంది. ఆ ప్రమాదాన్ని పాలకవర్గాలు దాచిపెడుతున్నాయి. ప్రమాదాన్ని కోరి వరిస్తున్నారు.

వామపక్షాల నిరసన మన చైతన్యం పెంచాలి. రానున్న ప్రమాదం నిలవరించ గలిగింది, ఈ దేశాన్ని రక్షించ గలిగింది మనం - మనమే. మనమే సముద్రాలు దాటగలం. సంజీవనీ పర్వతం తీసుకరాగలం. మన శక్తిని ఎవరూ గుర్తు చేయరు. మనమే గుర్తు పెట్టుకోవాలి. కార్మికవర్గ హనుమంతులూ, కదలండి.

■ **వి.శ్రీహరి**

## రాజభవనాలపై పెరిగిన బ్యాంకు రుణాలు

కోటి రూపాయల కంటే ఎక్కువ విలువ చేసే రాజభవనాల లాంటి ఇళ్ళ నిర్మాణం కోసం ఇచ్చే బ్యాంక్ లోన్లు మనదేశంలో రోజురోజుకు పెరిగిపోతున్నాయి. 2003లో గత సంవత్సరం కంటే 1,178 సంఖ్య పెరిగింది. వ్యాపారస్త్రలే కాదు పెద్దమొత్తంలో జీతాలు ఉండే ఉద్యోగులు కూడా ఈ బ్యాంక్ లోనుకు ఎగబడుతున్నారు. ముంబాయి, ఢిల్లీ, బెంగళూరులో ఇలాంటి ఇళ్ళ నిర్మాణాలు ఎక్కువ జరుగుతున్నాయి. ఇటీవల కాలంలో ప్రవాస భారతీయులు కూడా ఈ కోవలో కలుస్తున్నారు.

	కొత్తగా చేరినవి			
	2000సం॥	2001	2002	2003
1-4 కోట్లు	171	81	92	819
4-6 కోట్లు	49	0	6	171
6-10 కోట్లు	25	0	15	92
10-25 కోట్లు	19	22	-4	74
25 కోట్లు మించినవి	15	6	15	22
మొత్తం	279	109	124	1179

వినిమయ ధరల సూచిక (బేస్ 1982=100)				లింకింగ్ ఫ్యాక్టర్ (1960=100)
సెంటర్ సీరిస్	జూలై 2004	ఆగస్టు 2004		
ఆలిండియా	517	522		4.93
హైదరాబాద్	514	518		5.23
గుంటూరు	512	512		5.60
గూడూరు	489	491		4.33
విశాఖపట్నం	502	505		
వరంగల్	541	536		
కొత్తగూడెం	518	522		
రాష్ట్ర సీరిస్				
విజయనగరం	445	450		
రాజమండ్రి	497	502		
విజయవాడ	473	476		
ఆదోని	503	508		
ఎన్ఎస్ఐ కాంప్లెక్స్	496	499		
ఎంజిపి కాంప్లెక్స్	491	495		
ఎ.పి	-	-		
లింకింగ్ ఫ్యాక్టర్	1971=100		1960=100	
విశాఖపట్నం	2.48		1.87	
రాజమండ్రి	2.55		1.81	
ఆదోని	2.33		1.88	
వరంగల్	2.36		1.90	
ఎన్ఎస్ఐ కాంప్లెక్స్	2.52		1.89	
ఎ.పి	-		-	

సమాచార వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ - ఆంధ్రప్రదేశ్ ప్రభుత్వము జారీ చేసినది.  
ది లేబర్ బ్యూరో గవర్నమెంట్ ఆఫ్ ఇండియా





**‘పోరాటం అంటే గోపాలన్, గోపాలన్ అంటేనే పోరాటం’ అని ఢిల్లీలో అనే వారు. “దోపిడీ వ్యతిరేక పోరాటంలో ప్రజలు మునిగి వున్న ఏ మారుమూల ప్రాంతంలో అయినప్పటికీ సాక్షాత్కరించే విశిష్టగుణం” ఎ.కె.గోపాలన్ కి ఉండేది.**

ఎ.కె.జి అంటూ ప్రతి ఒక్కరూ అప్యాయంగా పిలుచుకునే ఎ.కె.గోపాలన్ కేరళ రాష్ట్రంలో పుట్టిన ఆణిముత్యం. స్వాతంత్ర్య సమరయోధునిగా ప్రారంభం అయి సిపిఐ(ఎం)లో అగ్రశ్రేణి నాయకుడిగా, గొప్ప పార్లమెంటే రియన్ గా ఎదిగిన ఆదర్శ ప్రజా నాయకుడు ఆయన.

“నాకు లాయర్ ని కావాలనో, ... కావాలనో, డాక్టర్ ని కావాలనో కోరిక ఉండేది కాదు. ప్రజల మధ్య స్వేచ్ఛగా ఉండి వాళ్ళ కోసం కృషి చేసే వృత్తి నన్ను బాగా ఆకర్షించింది” అని ఆయన అనేవారు.

స్కూల్ టీచర్ గా ఆయన ప్రస్థానం ప్రారంభం అయింది. పిల్లలకు చదువు చెప్పడం, వాళ్ళ ఇళ్ళకి వెళ్ళి తల్లిదండ్రులతో మాట్లాడడం, ఖాళీ సమయంలో రాజకీయ కార్యక్రమాలు చేసేవారు. ఎ.కె.జి మాటల్లోనే “టీచర్ అయిన వ్యక్తి అభివృద్ధి నిరోధకుడైతే విద్యార్థులను బానిస విద్యావిధానంలో

బానిసగా చేయవచ్చు. అభివృద్ధి కారకుడైతే విద్యార్థులతో దేశభక్తిని నింపవచ్చు, నేను టీచర్ గా ఉన్న కాలంలో విద్యార్థులలో రాజకీయ చైతన్యం యొక్క బీజాలు నాటాను” అని అనేవారు.

అప్పటి సామాజిక నేపథ్యంలో దళితులపై వివక్షత ఉచ్చ స్థాయిలో ఉండేది. అగ్ర కులంలో పుట్టిన ఎ.కె.జి.కి ఇది నచ్చేది కాదు. ఆయన దళితుల పెళ్ళిలకు హాజరై వారిలో బంది భోజనం చేసేవారు. ఇది తెలిసిన వాళ్ళ తండ్రి, పిన తండ్రి విపరీతంగా కొట్టేవారు. అయినా ఆయన వెరవక లేడు. గురువాయూర్ ఆలయంలో దళితుల ప్రవేశం కోసం జరిగిన ఉద్యమంలో ఏకేజీ ముందున్నారు. అగ్రవర్ణాల భౌతికదాడులకు గురయ్యారు. సామాజిక న్యాయం కోసం జరిగిన పోరులో ఆయన ప్రసిద్ధిగాంచారు.

1935లో ఆయన నిరుద్యోగం భూమిలేని పేదల సమస్యల పరిష్కారం కోసం కన్ననూరు నుండి మద్రాస్ వరకు చారిత్రాత్మకమైన 250 మైళ్ళ పాదయాత్రకు ఆయన నాయకత్వం వహించారు.

సామ్రాజ్యవాద వ్యతిరేక భావాలు నరనరాన జీర్ణించుకున్న ఏకేజీ మొదట జాతీయ కాంగ్రెస్ వాలంటీరుగా, సోషలిస్టు కాంగ్రెస్ నేతగా, అంతిమంగా కమ్యూనిస్టు పార్టీ అగ్రనేతగా పరిణామం చెందారు.

కమ్యూనిస్టు పార్టీలో చేరిన ఆయన రహస్య కార్యకలాపాలు నిర్వహిస్తుంటే 1941లో అరెస్టు చేసి జైల్లో పెట్టారు. ప్రజలలో పని చేయాలనే తృప్తితో ఆయన జైళ్ళ నుండి తప్పించుకొని ప్రజల కోసం పని చేశారు. జైళ్ళకు పోవడం బయటకు రావడం ఆయన కు సార్వసాధారణమయింది. స్వాతంత్ర్యం కోసం విరోచితంగా పోరాడిన ఏకేజీ స్వాతంత్ర్యం లభించిన రోజున జైల్లోనే ఉన్నారు. అక్కడే స్వాతంత్ర్యం విజయోత్సవం జరుపు కున్నారు. స్వాతంత్ర్యం వచ్చిన శుభసందర్భంగా విడుదల చేసిన రాజకీయ ఖైదీలతోపాటు ఆయనను విడుదల చేయలేదు. బ్రిటీష్ కాలంలో, స్వాతంత్ర్య భారతంలో కలిపి ఆయన 16 సంవత్సరాలు జైలు జీవితం అనుభవించారు.

## ప్రజా సేవలో ఎ.కె.గోపాలన్

దేశంలో మొదటి పార్లమెంటు ఎన్నికలలో ఆయన ఎన్నికై జీవితం చివరి వరకు 25 సం॥లు పార్లమెంటేరియన్ గా పని చేశారు. పార్లమెంటును పేద ప్రజల సమస్యలను చర్చించే వేదికగా ఆయన మార్చారు. 1975లో ఎమర్జెన్సీని వ్యతిరేకిస్తూ లోక్ సభలో ఆయన చేసిన ప్రసంగం ప్రజాస్వామ్య పునరుద్ధరణ కోసం చేసిన నమరనినాదంగా మారింది. మొదట సిపిఐలో తరువాత సిపిఐ(ఎం)లో ఆయన పార్లమెంటులో ప్రతిపక్ష నాయకులుగా సమర్థవంతంగా కృషి చేసి ఒక నమూనా పార్లమెంటేరియన్ గా నిలిచి పోయారు. సమస్యలపై వచ్చిన ప్రతి లేఖపై అర్జీకి వెంటనే స్పందించి జవాబు పంపేవారు. ఇది ఆయన వినమ్రత, జవాబుదారితనానికి ఉదాహరణ. అధికారము, అంతటా అవినీతిలో కూడిన లాభాకరమైన వృత్తిగా రాజకీయాలను బూర్జువా పార్టీలు దిగజార్చిన ప్రస్తుత ప్రపంచంలో రాజకీయ, నైతికత పునరుద్ధరణకు ఏకేజీ జీవితం మంచి ఉదాహరణగా నిలుస్తుంది.

ఆయన కిసాన్ సభ దేశాధ్యక్షులుగా రైతులు, వ్యవసాయ కార్మికుల సమస్యలపై ప్రత్యక్షంగా అనేక పోరాటాలకు నాయకత్వం వహించారు. ఎక్కడ ఫ్యాక్టరీ కార్మికులు పోరాడుతుంటే అక్కడకు చేరి వారిలో మమేకమై పోరాటానికి దారి చూపి గెలుపుకు కృషి చేసేవారు. రాష్ట్రాల హద్దులను దాటి దేశం నలుమూలలా ఆయన కృషి సాగుతుండేది.

ఏకేజీ సతిమణి శ్రీమతి సుశీలా గోపాలన్ కూడా ఆదర్శవంతమైన మహిళా నాయకురాలు. సిపిఐయు అఖిల భారత ఉపాధ్యక్షురాలుగా ఆవిడ పని చేశారు. కేరళ రాష్ట్ర పరిశ్రమల శాఖ మంత్రిగా గొప్ప సేవలందించారు. ఆదర్శ దంపతులైన ఏరి జీవితం మొత్తం ప్రజల సేవకే అంకితమయింది.


ప్రజా రంగంలో పని చేసే కార్యకర్తలకు ముఖ్యంగా కార్మికవర్గ విముక్తి కోసం కృషి చేస్తున్న కార్యకర్తలకు ఏకేజీ జీవితం ఆదర్శం. స్ఫూర్తిదాయకం.





విజేతలు ఎవరైనా

# పల్లవి కాత్తడి - పాట పాతదే !



నవంబరు 2న అమెరికా దేశాధ్యక్ష పదవికి ఎన్నికలు జరుగబోతున్నాయి. ఎన్నికలలో విజేత 'ఎవరు' అన్నది ముఖ్యం కాదు. ఎన్నికల అనంతరం "అమెరికా పరిస్థితి ఏమిటి?", "ప్రపంచ భవిష్యత్ ఏమిటి?" అన్న కీలక ప్రశ్నలు వేధిస్తున్నాయి. ప్రధాన అభ్యర్థులు బుష్, కెర్రీ. అక్కడ వున్నది రెండు పార్టీల వ్యవస్థ.

ఎన్నికలలో ప్రజలు ఏం కోరుతున్నారో ఆ పార్టీలకు అవసరం లేదు. జనం ఏమనుకోవాలో వారే నిర్దేశిస్తున్నారు.

ప్రజలు ఏం కోరుతున్నారు?: బుష్ అధికారం చేపట్టే నాటికి 230 బిలియన్ డాలర్ల మేరకు వున్న బడ్జెట్ మిగులు ఈ సంవత్సరం 340 బిలియన్ డాలర్ల లోటుగా మారటం, 70 సంవత్సరాల కాలంలో ఏనాడూ కనీవినీ ఎరుగని రీతిలో బుష్ హయాంలో 16 లక్షల ఉద్యోగాలు హరించుకొనిపోవటం. దారిద్ర్యం పెరిగింది. జీవన ప్రమాణాలు తరిగాయి. పేద కుటుంబాల సంఖ్య పెరిగింది. ఆరోగ్యబీమా వర్తించని వారి సంఖ్య 10శాతం పెరిగింది. కుటుంబ ఆదాయాలు స్తంభించి పోయాయి. ఆర్థిక సమస్యలే ఈ ఎన్నికల్లో ప్రధాన పాత్ర వహిస్తాయని 27శాతం ఓటర్లు అభిప్రాయపడుతున్నారు. ఇరాక్ వూబిలో అమెరికా చిక్కుకొని పోవటానికి బుష్ కారణమని 26శాతం ఓటర్లు అభిప్రాయపడుతున్నారు. అనారోగ్యాన్ని లెక్క చేయకుండా మాజీ అధ్యక్షుడు క్లింటన్ విస్తృతంగా పర్యటిస్తు కెర్రీని గెలిపించాలని అభ్యర్థిస్తున్నారు. ఇవన్నీ తమ అభ్యర్థి విజయానికి బాటలు వేస్తాయని డెమోక్రాట్లు సంబరపడిపోతున్నారు.

దొందూ దొందే? : ఇరాక్ యుద్ధం, ఎన్నికల ప్రచారానికి కేంద్ర బిందువుగా మారింది. తాననుకున్నది చేసే సత్తా అమెరికాకు వుందని నిరూపించటానికే బుష్ ప్రభుత్వం ఇరాక్పై దురాక్రమణకు పాల్పడింది. అయితే వారి లక్ష్యం నెరవేరలేదు. ముందస్తు దాడి సిద్ధాంతాన్ని బుష్ ప్రతిపాదించినపుడు దానిని బలపరచిన కెర్రీ ఇరాక్పై దాడికి బుష్ చెప్పినవన్నీ సాకులేనని రుజువైందని, మిత్రదేశాలను కలుపుకుని రాలేదని విమర్శిస్తున్నారు తప్ప యుద్ధం తప్పు అని చెప్పడం లేదు. సైన్యాలను ఉపసంహరిస్తామని ప్రకటించలేదు. కనీసం పశ్చాత్తాపాన్ని వ్యక్తం చేయటం లేదు. ఐ.రా.స. నిబంధనావళికి లోబడి పని చేస్తామని గాని, ప్రపంచ ప్రజల అభిప్రాయాలను మన్నిస్తామని గాని భరోసా ఇవ్వలేదు.

నాయకులు ఏం చెబుతున్నారు?: కెర్రీ ఉదారవాది, అవకాశవాది అని, నిలకడలేని వాడని బుష్ ప్రచారం చేస్తుండగా, చావటానికే అమెరికా సైనికులను బుష్ ఇరాక్ వంపాడని, సంపన్నవర్గాలైన తన మిత్రుల జేబులు నింపటానికే ప్రయత్నిస్తున్నాడని కెర్రీ ప్రత్యారోపణలు చేస్తున్నారు. రావణకాష్టంలా రగులుతున్న పశ్చిమాసియా సమస్యతో సహా పలు అంతర్జాతీయ సమస్యలపై వారు నోరు మెదపలేదు. గర్భస్రావాలు, స్వలింగ సంపర్కాల వంటి సమస్యలకు ప్రాధాన్యత ఇచ్చారు. వీటన్నిటిని బట్టి అభ్యర్థులిద్దరూ సామ్రాజ్యవాదానికి పడుగు-పేకల్లాంటి వారని స్పష్టమౌతున్నది.

అధ్యక్ష పీఠాన్ని ఎవరు అధిరోహించినా భారతదేశానికి పెద్దగా ఒరిగేదంటూ ఏమీ వుండదు. వక్కాణింపులలో సున్నితమైన తేడాలు

తప్ప విధివిధానాల్లో రెండు పార్టీల మధ్య తేడాలు లేవు. రిపబ్లికన్ పార్టీ భారత్ పట్ల సానుకూల వైఖరిని అవలంబిస్తున్నదన్న భావనం సరైంది కాదు. కాశ్మీర్ సమస్యపై సన్నాయి నొక్కులు నొక్కుటం, ఉగ్రవాదంపై పోరులో పాకిస్తాన్ను భాగస్వామిగా చేసుకుని బిలియన్ల డాలర్ల సహాయం అందించటం, భారత అభ్యంతరాలను ఖాతరు చేయకుండా ఇస్తామాబాద్కు నాటో యేతర మిత్ర దేశ హోదా కల్పించటం, ఫోక్రాన్ అణుపరీక్షల దరిమిలా భారత అణుసంస్థలపై విధించిన ఆంక్షలను ఎత్తివేయటానికి తిరస్కరించటం ఇందుకు కొన్ని నిదర్శనాలు. 21వ శతాబ్దపు శక్తిగా భారత్ను అభివృద్ధిస్తున్న అభ్యర్థులిద్దరూ ఐ.రా.స. భద్రతా మండలిలో సభ్యత్వం కోసం భారత్ చేస్తున్న డిమాండ్ పట్ల గోడమీది పిల్లి వాటాన్ని ప్రదర్శిస్తున్నారు. అమెరికా సమాజంలో కీలకపాత్ర వహిస్తున్న ప్రవాసాంధ్రుల ఓట్ల కోసం ఔట్ సోర్సింగ్ సమస్యపై భారత్ అనుకూల వైఖరిని ప్రదర్శిస్తున్నారు.

3వ అభ్యర్థి : అమెరికా ఎన్నికలలో అందరూ మాట్లాడేది రిపబ్లికన్ అభ్యర్థి జార్జ్ బుష్, డెమోక్రటిక్ అభ్యర్థి జాన్ కెర్రీ గురించే. కాని మూడవ అభ్యర్థి కూడా ఉన్నారు. ఒక రకంగా ఈ ఇద్దరి కంటే కీలకమైన వ్యక్తి ఆయనే!

అయనే రాల్ఫ్ నాడర్ - క్రిందటి ఎన్నికలలో గ్రీన్ పార్టీ అభ్యర్థి. ఇప్పుడు స్వతంత్ర అభ్యర్థి. రాల్ఫ్ నాడర్ వినియోగదారుల హక్కుల కోసం, పౌరహక్కుల కోసం జరుగుతున్న ఉద్యమంలో చురుకుగా పాల్గొంటున్న వ్యక్తి. ప్రస్తుతం అమెరికాలో అమలులో ఉన్న రెండు పార్టీల వ్యవస్థకు ఆయన పూర్తిగా వ్యతిరేకం. దేశంలో అనేక సమస్యలున్నా, వాటికి ఈ రెండు పార్టీల దగ్గర సరైన పరిష్కార మార్గాలు లేవన్నది రాల్ఫ్ నాడర్ ఆవేదన.

"కార్పొరేట్ అమెరికా" వ్యవస్థకు ప్రత్యామ్నాయంగా "పీపుల్స్ అమెరికా" రావాలన్నది ఆయన ఆకాంక్ష.

## యుద్ధంలో లక్ష ఇరాకీ పౌరుల మృతి

ఇరాక్ పై అమెరికా దాడులు ప్రారంభించిన నాటి నుండి ఇప్పటి వరకు లక్ష మంది పౌరులు మృతి చెందినట్లు ప్రజా ఆరోగ్య రంగంలోని నిపుణులు జరిపిన అధ్యయనంలో తేలింది. అత్యధిక మరణాలు వైమానిక దాడుల వలనే సంభవించినట్లు తెలుస్తున్నది. మరణించిన వారిలో సగం మంది మహిళలు, పిల్లలే. పసిపిల్లల మరణాలు సాధారణంగా 1000 కి 29 మంది నుండి ఈ యుద్ధ కాలంలో 1000కి 57 మందికి పెరిగి పోయింది.



# జైశ్రీరాం... సింహాసనం కోసమే!

“పేకాటలో గెలుపుపై అనుమానం వస్తే  
తురుపు ముక్కను పడేస్తాం గదా... ఇదీ అంతే”

- ప్రమోద్ మహాజన్

కేంద్రంలో అధికారం పోయింది. మహారాష్ట్రలో ఆశించిన అధికారం అందలేదు. 4 నెలల్లో జరుగనున్న బీహార్, జార్ఖండ్, హర్యానా అసెంబ్లీలో నెగ్గే అవకాశాలు కన్పించడం లేదు. అనంతరం జరిగే బెంగాల్, కేరళ, అస్సాం ఎన్నికలలో ఆ పార్టీ పరిస్థితి మరింత దారుణంగా దిగజారబోతున్నది. బిజెపి అనిశ్చిత స్థితిలో పడింది. కొడిగట్టిన దీపంలా ఉంది. సమీప భవిష్యత్లో అధికారం పై అనుమానమే. ఈ స్థితిలో తమ పార్టీ తురుపు ముక్కగా... కొత్త అధ్యక్షుడిగా అద్వానీని రంగంలోకి విసిరేసింది. ఇదీ మహాజన్ వ్యాఖ్య వెనుక సారాంశం.

ప్రజల తీర్పు బిజెపి నాయకులకు మింగుడు పడలేదు. ఒడ్డున పడ్డ చేపలా కొట్టుకుంటున్నది. అధికార దాహంతో ఆ పార్టీ సొమ్ము సిల్లి పోతున్నది. చట్ట ప్రకారం తిరిగి ఎన్నికలు వచ్చే దాకా సమర్థ వంతమైన ప్రతిపక్షంగా ప్రజా సమస్యలపై పని చేసి వారి మెప్పు పొందే ఓపిక ఆ నాయకులకు లేదు. యమ అర్జెంటుగా అధికారం సాధనకు ఏమిటి అడ్డదారి? అద్దరిచేర్చ గల ధీరుడెవరు?


పలుసార్లు మేధోమధనం చేశారు. గత చరిత్రలోకి వెళ్ళారు. 1978 జనతా పార్టీలో ‘జనసంఘ’ వీలీనమయింది. 3 సం॥లు అధికారం అనుభవించారు. ఫలితం 7 సం॥లు అధికారానికి దూర మయ్యారు. 1999 తర్వాత 6 సం॥లు కేంద్రంలో అధికార అమృతం గ్రోలారు. ప్రజల విశ్వాసం కోల్పోయారు. ఈసారి అధికార సాధనకై బయట ఎంత కాలం ఉండాలో? 5 నెల్ల వయసున్న కేంద్రంలో ‘మన్మోహన్ సింగ్’ ప్రభుత్వం త్వరలో కూలిపోతుందని శపిస్తున్నారు. దాని స్థానంలో ‘బిజెపికే అధికారం’ అంటూ ఆశలుడిగినీరసపడ్డ తమ బృందానికి ధైర్యం నూరిపోస్తున్నారు.

జనసంఘ 1980లో బిజెపి అవతారమెత్తింది. “గాంధీ సోషలిజం”, “సాంస్కృతిక జాతీయ వాదం” వంటి పలు నినాదాలు ఇచ్చింది. అవన్నీ తుస్సుమన్నాయి. పి.వి.నరసింహారావు కాలంలో కాంగ్రెస్ విఫలమయింది. యునైటెడ్ ఫ్రంట్ ప్రజలు ఆశలు తీర్చలేక పోయింది. అనుకూల రాజకీయ వాతావరణంలో తెలుగుదేశం వంటి స్థానిక పార్టీలతో కలసి బిజెపి అధికారపీఠం ఎక్కగలిగింది.

“రామాలయం కట్టితీరుతాం”, “హిందూత్వ ఆధారంగా కృషి చేయడంపై సంకోచం వద్దు” ఢిల్లీ తాల్కట్లోరా స్టేడియంలో బిజెపి అధ్యక్షునిగా తొలి ప్రసంగం చేస్తూ అద్వానీ ప్రకటించిన నినాదాలవి. ప్రజా సమస్యలపై, వారి ఆర్థిక సమస్యలపై కృషి చేసి అధికారం సాధించటం కష్టమని బిజెపి నాయకులకు తెలుసు. ఆలయం, మతం వంటి వుద్రేకపూరిత అంశాలను రెచ్చగొట్టడం అధికారానికి అడ్డదారిగా వారి అంచనా.

★★★

మహాభారతంలో పాండవులు వనవాసం పూర్తయ్యాక యుద్ధానికి వెళ్ళే ముందు జమ్మి చెట్టు మీద దాచిన ఆయుధాలను



క్రిందికి దించారు. కానీ వరుస ఎన్నికలతో ఓటమిపాలై శంకరగిరి మాన్యాలు పట్టాక అటకమోద దాచిన ‘హిందూవత అస్ట్రానికి’ దుమ్ము దులుపుతున్నారు బిజెపి వారు.

బతకనేర్చిన బిజెపి దృష్టిలో ఆయోధ్యరాముడు ఒకనిచ్చైన. ఎన్నికలలో విజయం సాధించి అధికార పీఠం అధిరోహించేందుకు ఆ నిచ్చైనను వినియోగించుకుంటారు. అధికార దర్బారులో ప్రవేశించాక ఆ నిచ్చైనను జమ్మిచెట్టు ఎక్కిస్తారు.

మిత్రులు దూరం : 1999లో అధికారం కోసం తెలుగుదేశం వగైరాలతో కలసి యన్ డిఎ సంకీర్ణం ఏర్పరచారు. అందుకోసం ‘హిందూత్వ ఎజండాను’ ప్రకృత బెట్టారు. అధికారం ఊడింది. హిందూత్వ ప్రాణవాయువు లేకుంటే తమ పని ఖాళీ అని వారికి తెలుసు. ఓటమి తర్వాత ‘సెక్యులర్ ఉడపులు’ తీసి, ‘హిందూత్వ వలువలు’ ధరించారు. ‘జైశ్రీరాం’ పల్లవి అందుకున్నారు.

కొత్త పంథా బిజెపి పాత మిత్రులలో కలకల లేపింది. తెలుగుదేశం పార్టీలో తర్జనభర్జనలు రేగాయి. తాము మరోదారి చూసుకుంటామని మరో మిత్రపక్షం జనతాదళ్(యు) హెచ్చరించింది.

మతోన్మాదం వంటి ఆవేశపూరిత అంశాలకు తమ వద్ద స్థానం లేదని ఇటీవలి పార్లమెంటు ఎన్నికలలో ప్రజలు తీర్చిచారు. నిత్యజీవిత సమస్యలైన తమ ఉపాధి, మనుగడ, జీవనభృతి, విద్య, వైద్యం, కుడు, గూడు వంటి అంశాలే తమకు ప్రధానమని ప్రజలు తేల్చి చెప్పారు. అందుకు భిన్నంగా వున్న పాలకులను ప్రజలు సహించటం లేదు.

ముస్లిం, క్రిస్టియన్లపై దాడుల ద్వారా హిందూ మద్దతు సాధించగలగటం ఆసాధ్యం. పైగా బిజెపి సంఘపరివార్ అనాగరిక చర్యల వల్ల హిందువులలోని లౌకికవాదులు, ఉదారవాదులు దూరం అయ్యారు.

అడ్డదారులు వదిలి, ప్రతిపక్ష పాత్రను సమర్థవంతంగా నిర్వహించాలి. ప్రజల సమస్యల పై కృషి చేయటమే ఏ పార్టీకైనా భవిష్యత్ ఉంటుంది.



ఆంధ్రప్రదేశ్ గ్రామసేవకుల సంఘం అక్టోబర్ 28, ఆంధ్ర ప్రదేశ్ అంగన్ వాడీ వర్కర్స్ అండ్ హెల్పర్స్ యూనియన్ అక్టోబర్ 29న, ఆంధ్ర ప్రదేశ్ గ్రామ పంచాయితీ ఎంప్లాయిస్ & వర్కర్స్ యూనియన్ అక్టోబర్ 30 న రాష్ట్ర ముఖ్యమంత్రికి సమర్పించిన లేఖల సారాంశం ప్రచురిస్తున్నాం.

## గ్రామసేవకులు

గౌ|| డా||వై.ఎస్.రాజశేఖర రెడ్డి గారు,  
ఆర్కి

రాష్ట్ర వ్యాప్తంగా ఉన్న 50 వేల మంది గ్రామసేవకులకు పార్ట్ టైమ్ ఉద్యోగులని ప్రభుత్వం జాబ్ చార్జ్ ఇచ్చినప్పటికీ పూర్తి కాలం పనిచేస్తున్నా చెల్లించేది రూ.900/-ల వేతనమే.

2004 జనవరి 9న గ్రామ సేవకులు సభలో ప్రస్తుత స్పీకర్ శ్రీ సురేష్ రెడ్డి, ఎం.ఎల్.ఎ శ్రీ ఇంద్ర కరణ్ రెడ్డి గారలు కాంగ్రెస్ పార్టీ అధికారంలోనికి వచ్చిన తక్షణమే గ్రామసేవకుల నందర్ని రెగ్యులరైజ్ చేస్తామని హామీనిచ్చారు. కాంగ్రెస్ పార్టీ ఎన్నికల మానిఫెస్టో పేజీ నంబర్ 30 లో కూడా పేర్కొన్నారు.

తమ పార్టీ అధికారంలోకి వచ్చిన వెంటనే సి.పి.యం. శాసన సభా పక్ష నాయకులు, మా సంఘం గౌరవ కార్యదర్శి శ్రీ నోముల నర్సింహయ్య, మా రాష్ట్ర ప్రతినిధి బృందం మిమ్ములను జూన్ 3న కలిసినప్పుడు వేతనాల పెంపుకై త్వరలోనే నిర్ణయం తీసుకుంటామని చెప్పారు. జూలై 12న రెవిన్యూ శాఖామాత్యులు శ్రీ ధర్మానప్రసాద రావు గారు కనీస వేతనాలు చెల్లిస్తామనీ, అసెంబ్లీ సమావేశాల తరువాత మంత్రి వర్గ సమావేశంలో చర్చించి వేతనాల పెంపు ప్రకటిస్తామని హామీనిచ్చారు. జిల్లా కలెక్టర్లు, 1500 నుండి 1800 రూ.ల వరకూ వేతనాలు ఇవ్వవచ్చునని సిఫార్సు చేశారు. ప్రస్తుతం వేతనాలను రెట్టింపు చేయాలని (రూ.2200) లాండ్ రెవిన్యూ చీఫ్ కమీషనర్ ప్రభుత్వానికి నివేదిక పంపారు. అయినా ఇంత వరకూ ఏ చర్య చేపట్టలేదు. కావున సానుభూతితో మా సమస్యలు పరిష్కరించి 1 న్యాయం చేయాలని కోరుతున్నాం.

ఎస్.లక్ష్మీనారాయణ మద్దాల బాపూజీ ఎస్.సత్యనారాయణ ప్రధాన కార్యదర్శి రాష్ట్ర కార్యదర్శి రాష్ట్ర కార్యదర్శి

## అంగన్ వాడీ

గౌ|| డా||వై.ఎస్.రాజశేఖర రెడ్డి గారు,  
ఆర్కి

అంగన్ వాడీ ఉద్యోగులకు ప్రతినెల వేతనాలు చెల్లించాలని, వేతనాలు పెంచాలని ప్రభుత్వం తీసుకున్న నిర్ణయాన్ని హర్షిస్తున్నాం. ఇతర రాష్ట్రాలలో ఇస్తున్న దాని కంటే మన రాష్ట్రంలో ఎక్కువ వేతనం ఇస్తామని మీరు చెప్పిన నాటి నుండి మేమంతా ఎంతో ఆశపడ్డాం. అయితే పెంపుదల చాలా నామమాత్రంగా ఉండి మమ్మల్ని నిరుత్సాహానికి గురి చేసింది.

మా ఉద్యోగభద్రతకు ముప్పు తెస్తూ, మదర్స్ కమిటీలకు హక్కులుండే జి.వో. నెం.20-2003 పై ఇప్పటి వరకు ఎటువంటి

## గ్రామ పంచాయితీ

గౌ|| డా||వై.ఎస్.రాజశేఖర రెడ్డి గారు,  
ఆర్కి

గ్రామపంచాయితీలను గ్రామ సచివాలయాలుగా 2001 జనవరి ఏర్పాటు చేసి గ్రామ కార్యదర్శులని నియమించారు. విడిఓ, వి.ఏ.ఓ.లను కార్యదర్శులుగా నియమించినా ఇంకా 3,500ల గ్రామ కార్యదర్శుల పోస్టులు ఖాళీగా వున్నాయి. అర్హులైన కార్బార్, బిల్ కలెక్టర్లను, యన్.యం.ఆర్, పార్టు టైం సిబ్బందిని గ్రామ కార్యదర్శులుగా నియమించకపోవడంతో ఖాళీలు మిగిలినాయి.

2002 జనవరి 4న ఎ.పి.అడ్మినిస్ట్రేటివ్ ట్రైబ్యునల్ అర్హులైన కార్బార్, ఎన్.ఎం.ఆర్., బిల్లు కలెక్టర్లను, పార్టు టైం సిబ్బందిని గ్రామకార్యదర్శులుగా నియమించాలని, అర్హులైన వారందరిని రెగ్యులరైజ్ చేయాలని తీర్పు నిచ్చింది. కాని గత తెలుగుదేశం ప్రభుత్వం దీనిని అమలు చేయకుండా తీర్పును సవాల్ చేస్తూ హైకోర్టులో కేసు వేసింది. ప్రతిపక్షాలు ఈ విషయమైన అసెంబ్లీలో నిలదీశాయి. అర్హులైన వారిని 4 నెలల్లో నియమిస్తామని రాష్ట్ర ప్రభుత్వం డి.ఓ.ఎల్.ఆర్.నెం.6113/ మండల్/2002, తేది : 20.03.2002న ద్వారా హైకోర్టుకు తెలియజేసింది. కాని అమలు చేయలేదు. ఎన్నికలకు ముందు తమరు "మేము అధికారంలోకివస్తే సమస్యను పరిష్కరిస్తామని" హామీనిచ్చారు. అధికారంలోకి వచ్చి 5 నెలలు గడుస్తున్నా తమ వాగ్దానం అమలుకుచర్యలు తీసుకోలేదు.

కావున తమరు స్పందించి ఖాళీగా వున్న గ్రామ కార్యదర్శి పోస్టులలో అర్హులైన వారిని నియమించాలని విజ్ఞప్తి చేస్తున్నాం.

పాలడుగు భాస్కర్  
ప్రధానకార్యదర్శి

చర్యలు తీసుకోలేదు. గ్రామాలలో ఉన్న గ్రూపులు, రాజకీయ వివాదాల ప్రభావం మమ్మల్ని అనేక వేధింపులకు గురి చేస్తున్నది. గతంలాగే కలెక్టర్ ఛైరపర్సన్ గా ఉన్న సెలక్షన్ కమిటీకి బాధ్యతలు అప్పజెప్పే చర్యలు తీసుకోవాలని విజ్ఞప్తి చేస్తున్నాము. బడ్జెట్ కంట్రోలుకు సంబంధించి వెంటనే వ్రాతపూర్వకంగా ఆదేశాలు జారీ చేయాల్సిందిగా కోరుతున్నాము. కేంద్రం ఇచ్చే వేతనంతో సమానంగా రాష్ట్ర ప్రభుత్వ నిధుల నుండి (నెలకు వర్కర్లకు రూ.1000/-లు, హెల్పర్లకు రూ.500/-లు) ఈ బడ్జెట్ నుండి చెల్లించాలని, అంగన్ వాడీ వర్కర్లకు సూపర్ వైజర్ పరిక్షలను నిర్వహించాలని కోరుతున్నాము.

పి.రోజా  
ప్రధానకార్యదర్శి



ప్రపంచీకరణ నేపథ్యంలో 'అస్థిత్వ' ఉద్యమాలు పెల్లుబుకుతున్నాయి. తెలుగు సినీలోకం కూడా ఇటీవల తన అస్థిత్వ ఉద్యమానికి తెరదీసింది. పైరసీ భూత రక్కసి కోరల నుండి తమ కన్నతల్లి లాంటి చిత్ర పరిశ్రమను కాపాడాలని వేడుకుంటూ అక్టోబర్ 29న సినీతారలు రాజధానిలో ప్రదర్శన చేశారు.

ఫిల్మినగర్లోని తమ ఆవాసాల నుండి స్వంత వాహనాలపై సోమాజిగూడ ప్రెస్ క్లబ్ వరకు వచ్చి అక్కడి నుండి ముఖ్యమంత్రి లేక్ హౌస్ గెస్ట్ హౌస్ వరకు పాదయాత్ర నిర్వహించారు. 'పైరసీని అరికట్టండి - తెలుగు సినిమాను బ్రతికించండి' అంటూ బ్యానర్లతో నినదించారు. ఆ తదుపరి ముఖ్యమంత్రి శ్రీ వై.ఎస్.రాజశేఖర రెడ్డిని కలిసి వినతిపత్రం సమర్పించారు. తమ నమస్కరణను

విన్నవించారు. ముఖ్యమంత్రి ఓ అరగంట సేపు వారి మాటలు ఓపిగ్గా విని సమస్యల పరిష్కారాల నిమిత్తం ఓ కమిటీని వేస్తామని హామీ ఇచ్చారు.

చిరంజీవి, నాగార్జున, వెంకటేష్, రాజశేఖర్, మోహన్ బాబు వంటి తారలతో పాటు సినీపెద్దలు అక్కినేని నాగేశ్వరరావు, ఫిల్మిచాంబర్ అధ్యక్షుడు శ్రీ ఓ.ఆదిశేషగిరి రావు ఈ కార్యక్రమంలో పాలుపంచుకున్నారు.

"చిన చేపను పేద చేప, చిన మాయ ను పెదమాయ - ఇది శాస్త్రం" అంటూ మాయాబజార్లో ఆస్థాన వైద్యులుగా నటించిన అల్లు, వంగరలు లోక రీతిని నిత్యం వల్లెవేస్తారు. అలాగే స్వేచ్ఛా మార్కెట్ వికృత రూపంలో తేల్చుకునేది లాభనష్టాలే తప్ప న్యాయాన్యాయాలు కావు.

ఒకప్రక్క కోట్లు ఖర్చుపెట్టి భారీ చిత్రాలు నిర్మించి విడుదల చేస్తుంటే, ఆచిత్రం అడుతున్న తరుణంలోనే మరోప్రక్క వీడియో సి.డి.ల ద్వారా అదే చిత్రం బయటకు వచ్చి

## తెలుగు సినిమాను వణికిస్తున్న 'పైరసీ భూతం'

నినదిద్దొం... నినదిద్దొం...

పైరసీ భూతం వదిలే వరకూ!



అతి తక్కువ ఖర్చుతో ప్రేక్షకులను కనువిందు చేస్తుంటే, ఇంకా సినిమా హాలుకు వెళ్లి జేబులు ఎందుకు ఖాళీ చేయించు కోవాలి?

ఈరోజు ఓ పేద మధ్యతరగతి కుటుంబం హైద్రాబాద్లో సినిమా చూడాలంటే కనీసం ఓ వంద రూ॥పైనే ఖర్చువుతుంది. ఆ మాత్రం వినోదం కేవలం రు.30/-లకే సి.డి.ప్లేయర్ ద్వారా లభిస్తే డెబై రూపాయలు లాసు ఎందుకు భరించాలి? సక్రమమో, అక్రమమో మాకెందుకు? మాకు మాత్రం డబ్బులు మిగులుతాయి కదా? నాలుగు రోజులు పాల ఖర్చు తీరుస్తాయి కదా! అనే ఆలోచించే కుటుంబరావులు అనేకం ఉన్నాయి. ఉంటాయి.

మరి మీరంతా అలా చూస్తే మా గతం కాను. సినిమా హాలుకు వచ్చి టికెట్లు కొనకపోతే మా వ్యాపారం ఎవ్వైపోను? పరిశ్రమ ఏవైపోను? ఇక మాతో ఎవరు సినిమాలు తీస్తారు? ఆపై మా బ్రతుకు తెరువు మాటేమిటి?

అందుకే. "టికెట్లుకొని దర్జాగా

సినిమా హాలుకు వచ్చి సినిమా చూడండి. పైరసీని అరికట్టండి. నిజాయితీగల ప్రేక్షకుడని నిరూపించుకోండి" అంటూ తమకు తామే పెప్పీకోలా యాడ్స్ మాదిరి యాడ్స్ ఇస్తూ ప్రేక్షకులకు నీతివచనాలు ప్రవచిస్తున్నారు. "పైరసీని పట్టి ఇవ్వండి - మంచి బహుమతులు గెలుచుకోండి" అంటూ అభిమాన సంఘాల వారిని కొందరు హీరోలు

రెచ్చగొడుతున్నారు. అక్కడితో ఆగకుండా పైరసీ దారులపై దాడి చేసి చేయిచేసుకునే స్థితికి కూడా వచ్చారు. ఉన్న హీరో ఫోటీల్లో తమ హీరో స్థానాన్ని వదిలవరుచుకునే ఇదో రకమైన అస్థిత్వ ఉద్యమమని కొందరు దీన్ని తేలిగ్గా గొట్టి పారేసారనుకోండి.

అయినా ఈ పైరసీ ప్రమాదం ఒక్క తెలుగు సినిమాకేనా? అంటే ఇది మొత్తం యావత్ భారత దేశ చిత్ర సీమ సమస్య. నగరాలలే కాకుండా ఇక ముందు వట్టణాలను, గ్రామాలకు వ్యాపించే సమస్య.

సమస్య ఎంత జటిలం గా మారుతూ ఎంత శీఘ్రంగా వ్యాపిస్తుందో పరిష్కారం అంత సులువుగా కన్పించడం లేదు. మార్కెట్ ఎకానమి మాయాజాలం ఇదే. ఉత్పత్తి, ఉపాధి (నమాజము), వినిమయం ఈ మూడింటిని సమన్వయించి ఆలోచించి నప్పుడు మాత్రమే పరిష్కారం లభిస్తుంది. అలాగాక ఉపాధిని వదిలి కేవలం లాభాదృష్ట్యా చూసి ఉత్పత్తి-వినిమయం అని గంతులేస్తే అంతా తల్లకిందులవుతుంది. ఇప్పుడు జరుగుతున్నది అదే.

శుభపరిణామం ఏమంటే చిత్రలోకం తమ గురించే కాకుండా రాష్ట్రంలో పేద రైతుల సహాయార్థం ఓ కార్యక్రమాన్ని నిర్వహించుతున్నామని ఈ సందర్భంగా ముఖ్యమంత్రికి తెలియజేసి సహజనైతిక మద్దతును పొందడం, సమాజానికి మేలు చేసే ఆ విధమైన సేవ కార్యక్రమాల్లో ఎక్కువ పాల్గొన్న కొద్ది మాత్రమే ప్రేక్షకుల నిజమైన మద్దతు పొందగలరు. తద్వారా మాత్రమే ఈ పైరసీ భూతాన్ని కూడా జయించగలరు.

■ శైలి






## కాలనాగు

శ్రద్ధాంజలి

ముల్కరాజ్ ఆనంద్ కు  
శ్రద్ధాంజలి



పల్లవి: అమెరికా సామ్రాజ్యవాదుల ఆగడాలను అడ్డుకుందాం  
ప్రపంచాన్ని మ్రింగజూసే కాలనాగును తరిమికొడదాం!  
చిచ్చుపెట్టి, రెచ్చగొట్టి - ఆయుధాలను అమ్ముకొంటూ  
ఉగ్రవాదం పేరు చెప్పి - పెత్తనం చేస్తున్న దుష్ట ||అమెరికా||

చరణం: ఉగ్రవాదుల దాడితోటి - రెచ్చిపోయిన పిచ్చి బుష్షా  
అగ్రరాజ్య అహంకారం - అణువు అణువున దహించేస్తే  
ఆప్టనిస్తాన్ తాలిబన్లను - అమాయకులను మట్టి చేసి  
కొండ తవ్విన ఎలుక దొరకక - కింద పడిపడి పొర్లి ఏడ్చిన  
||అమెరికా||

2. అణుబాంబుతో మసి చేసిన - హిరోషిమ, నాగసాకి  
ప్రజలు నేటికి దిక్కుతోచక - వికలురయ్య కుములుతుంటే  
అణు, జీవ ఆయుధాలు - సద్దాము దాచెనంటూ  
పొగరుబోతై కాలు దువ్వి - ఇరాక్ పైన దాడి చేసిన  
||అమెరికా||

3. పాలస్తీన విముక్తి కోసం - పోరుతున్న ప్రజల పైన  
ఇజ్రాయిల్ నుసిగొల్చి - ఆయుధాలను అందిస్తూ  
బాంబుదాడులు చేయిస్తూ - అక్రమాలకు వంతపాడుతూ  
లక్షలాదిని మాతృభూమిలో - భిక్షగాళ్ళగా తరుముతున్న  
||అమెరికా||

4. సామ్రాజ్యవాదుల కూటమైన అమెరికా, జపాన్, ఇ.యు,  
దుష్ట రాజ్యాలంటూ తమకు - నచ్చని దేశాలపైన  
బరితెగించి దాడి చేస్తూ - చమురు సంపద దోచుకుంటూ  
ప్రపంచానికె నియంతృత్వ - పోలిపై పీడగున్న ||అమెరికా||

■ ధైతన్య ప్రసాద్, భీమవరం

ముల్కరాజ్ ఆనంద్ మరణంతో  
దేశం ఒక గొప్ప ప్రగతిశీల రచయితను  
కోల్పోయింది.

స్వాతంత్ర్యం రాకముందు ఉన్న  
సమాజంలోని స్థితిగతులపై ఆయన గొప్ప  
నవలలు రాసారు. అందులో “కూలీ,  
అంటరాని వాళ్ళు, ఊరు” సామాజిక  
స్పృహను పెంచే గొప్ప నవలలు.

“కూలీ” - ఒక అనాథ బాలుని  
కథ. పోషకాహారం లేక టి.బి. వ్యాధి వచ్చి  
కూలీకి వెళ్ళి ఎలా దోపిడీ చేయబడ్డాడు  
అనేది ఆ కథలో వివరిస్తారు.

“అంటరానివాళ్ళు” - పాకి పని  
చేసే వారిని సమాజం అసహించుకున్న  
తమ పనిని వారు ఎట్లా అంకితభావంతో  
చేస్తారో వివరిస్తుంది.

“ఊరు” - రచయిత తల్లి  
కుటుంబం వాళ్ళ భూమిని దొరలు  
లాక్కుంటే జరిగిన పరిణామాలను  
వివరిస్తారు.

ఆనంద్ విదేశాలలో కూడా  
విస్తృతంగా వర్కటించి ప్రగతిశీల  
ఉద్యమాలలో స్వయంగా పాలుపంచు  
కున్నారు. ఆయన మృతికి ‘కార్మికలోకం’  
శ్రద్ధాంజలి పలుకుతున్నది.




# శ్రామిక మహిళలు ఐక్యంగా పోరాడాలి!

■ బి.టి.రణదివే

శత జయంతి ప్రచురణ

**బి.టి. రణదివే**

జీవితము  
బోధనలు



మం.కె. పాంథే

శ్రామిక మహిళల పట్ల ప్రభుత్వం ఉదాసీనతగా వుంది. యజమానులు శత్రుభావంతో చూస్తున్నారు. బ్రిడ్ యూనియన్ కూడా వారి కోర్కెలపైన ఆసక్తిగా లేదు. వెరసి శ్రామిక మహిళల కష్టాలను ఎవ్వరు పట్టించుకోవడం లేదు. కార్మికవర్గం చేస్తున్న సమ్మె పోరాటాలలో మహిళా కార్మికుల సమస్యలకు ప్రాధాన్యతను ఇచ్చిన సందర్భాలు అరుదు. శ్రామిక మహిళలు గణనీయంగా ఉన్న వరిశ్రమలు, రంగాలలో కూడా నాయకత్వ కమిటీలలో వారికి ప్రాతినిధ్యం చాలా అరుదుగానే ఉంటున్నది. మహిళల పట్ల హిందువులు, ముస్లింలు చిన్నచూపుతో ఉన్నారనేది అందరికీ తెలిసినదే. మహిళలు సామాజిక వెనకబాటుతానానికి ఈ స్థితి కొంత కారణంగా ఉన్నది. శ్రామిక మహిళలను వెంటాడుతున్న వివక్షతకు వ్యతిరేకంగా పోరాటం చేయడం బ్రిడ్ యూనియన్ల ప్రాథమిక కర్తవ్యం.

శ్రామిక మహిళలకు చట్టపరంగా కల్పించాల్సిన ప్రసూతి సదుపాయం ఇతర సౌకర్యాల నుండి తప్పించు

కోవడానికి యజమాన్యం వారిని పనుల నుంచి తొలగిస్తున్నది. పరిశ్రమలలో శ్రామిక మహిళల సంఖ్య క్రమంగా తగ్గిపోతున్నది. రిట్రైండ్ మెంట్ వేటు మొట్టమొదట శ్రామిక మహిళల మీదనే పడుతున్నది.

‘సమాన పనికి సమాన వేతనం’ అనే అంశంలో కూడా వివక్షత ఉన్నది. బీడీ కంపెనీల యజమానులు, టీ తోటల పెంపకం దార్లు అనేక పద్ధతులలో శ్రామిక మహిళలను మోసం చేస్తున్నారు. బ్రిడ్ యూనియన్స్ మాత్రం పురుష కార్మికులకు అన్యాయం జరిగినప్పుడు స్పందించినట్లు, శ్రామిక మహిళలకు అన్యాయం జరిగినప్పుడు స్పందించడం లేదు. ప్లాన్ టేషన్స్, బీడీ, కొబ్బరి పీచు, పారిశుధ్య పనులలోని శ్రామిక మహిళలు దారుణమైన అసమానతకు గురవుతున్నారు. ప్రభుత్వం మరియు ప్రైవేటు సంస్థలలో పని చేస్తున్న శ్రామిక మహిళల పరిస్థితులు అంత తేలికగా లేవు. క్రెచ్, ఫ్యాక్టరీలలో పని చేసే మహిళలకు ఉండే ఇతర సౌకర్యాలను నిరాకరిస్తున్నారు. ప్రమోషన్లు, ట్రాన్స్ ఫర్ల విషయంలో పరిపాలనా యంత్రంలో ఉన్న పురుషుల వలన వివక్షతకు గురవుతున్నారు. తరుచుగా ఉన్నత అధికారుల కామదాహానికి గురవుతున్నారు. సమాన పనికి సమానవేతనం చట్టం అమలులో ఉన్న కొన్ని రంగాలలో స్త్రీ, పురుష కార్మికుల జీతాల వ్యత్యాసం చాలా ఎక్కువగా ఉన్నది.

గనులలో పని చేస్తున్న మహిళా కార్మికుల ఆర్థిక సామాజిక పరిస్థితులపై చేసిన ఒక సర్వే రిపోర్టు ప్రకారం గనులలో నైపుణ్యం లేని మహిళా కార్మికులను ఉత్పత్తి ప్రక్రియలో వినియోగిస్తున్నట్లు వెల్లడైంది. సూపర్ వైజర్ పనులలో ఎక్కడో కాని పెట్టుకోవడం లేదు. మేనేజరు, ఎగ్జిక్యూటివ్ క్యాడర్లలో మహిళలు అసలు లేరు. ఐదు సంవత్సరాల సర్వీసు పూర్తి చేసిన అనేక మంది మహిళా కార్మికులు ఇంకా తాత్కాలిక పనివారుగానే ఉన్నారు. నైపుణ్యం పెంచుకుని నైపుణ్యం గల పనులలో, సూపర్ వైజర్స్ గా పదోన్నతి పొందేందుకు అవకాశాలే లేవు. ఏ ఒక్క గనిలోను మహిళా కార్మికుల పదోన్నతికి విధానం అంటూ లేదు. క్రెచ్,

ప్రసూతి సౌకర్యాలు, మాత్రశాలలు ఇలాంటి మరికొన్ని మహిళా కార్మికులకు కల్పించాల్సిన అదనపు సౌకర్యాల పై పెడుతున్న ఖర్చు అతి తక్కువగా ఉన్నది. మొత్తం వేతనాలకు అయ్యే ఖర్చులో ఇవి కేవలం 0.20 నుండి 1.8 శాతం వరకే ఉన్నది.

పెట్టుబడిదారీ దేశాలలో మహిళల పట్ల వివక్షత ఉన్నది. సమాన పనికి సమాన వేతనం కోసం అనేక అభివృద్ధి చెందిన దేశాలలో మహిళలు పోరాడుతున్నారు. పెట్టుబడిదారి విధానంలో ఒక కాలు, భూస్వామ్య విధానంలో మరోకాలు ఉన్న పరిస్థితి కలిగిన భారతదేశంలో మహిళలు ప్రతిదశలో అసమానతకు గురవుతున్నారు.

బ్రిడ్ యూనియన్ ఉద్యమం ఈ అంశాలను కార్మికవర్గ పోరాటంలో భాగంగా గుర్తించి పోరాడాలి. మన నాయకులు, కార్యకర్తలు తమ యూనియన్ల నాయకత్వాన్ని మగ వారికే ప్రత్యేకం అనే విధంగా కాకుండా మహిళా కార్మికులకు తర్ఫిదు ఇచ్చి వారికి త్వరగా నాయకత్వ బాధ్యతలు ఇవ్వాలి. బ్రిడ్ యూనియన్ ఉద్యమం పూర్తి స్థాయికి ఎదగాలి అంటే మహిళలు యూనియన్ నిర్మాణం, నిర్వహణలలో నాయకత్వ బాధ్యతలను నిర్వహించినప్పడే అది సాధ్యం అవుతుంది. వేలాది మంది మహిళా కార్మికులు సమ్మె పోరాటాల్లో పాల్గొని పురుషులతో పాటు జైళ్ళకు వెళ్ళుతున్నారు. నిర్బంధాన్ని అనుభవిస్తున్నారు. అవమానాలకు గురవుతున్నారు. కాని వారి కృషికి ఫలితంగా యూనియన్లో వాళ్ళు నిర్వహించాల్సిన నాయకత్వ స్థానం వాళ్ళకు అందటం లేదు. ఈ పోరాటంలో బ్రిడ్ యూనియన్ ఉద్యమానికి అన్ని మహిళా సంఘాలు చురుకుగా సహకరించి, బలపర్చాలి. శ్రామిక మహిళా ఉద్యమాన్ని బలోపేతం చేయాలని సిఐటియు తన అనుబంధ సంఘాలకు పిలుపునిస్తున్నది. మన కార్మిక సంఘాలు, సమన్వయ కమిటీలు సంసిద్ధమై ఇతర కేంద్ర కార్మిక సంఘాలు, మహిళా సంఘాల సహకారంతో దేశ వ్యాపితంగా బలీయమైన శ్రామిక మహిళా ఉద్యమాన్ని నిర్మించుదాం.





## రైతాంగానికి సహాయం... పెరిగిన రుణ సదుపాయం



మన రాష్ట్రంలోని గ్రామీణ, వ్యవసాయ రంగాలు నిలకడగా అభివృద్ధిని సాధించాలంటే సమర్థమైన పరపతి విధానం చాలా అవసరం. ప్రస్తుత సరళీకృత ఆర్థిక విధానాలు మన గ్రామీణ పరపతి సంస్థలను తీవ్రంగా ప్రభావితం చేస్తున్నాయి. అందువల్ల వీటికి అనుగుణంగా మన విధానంలో మార్పులు తీసుకొని రావాలి. వ్యవసాయ రంగంలోని ఉత్పత్తి, పెట్టుబడులకూ, వెన్నుదన్నుగా నిలిచే పరపతి విధానాన్ని రూపొందించుకుని, గ్రామీణ పరపతి సంస్థలను బలోపేతం చేయాలి.

### పెరిగిన రుణ సహాయం

రాష్ట్రంలో చిన్నతరహా, మధ్యతరహా రైతులు వ్యవసాయ రుణాల అవసరాలు ఇంకా తీరాల్సి ఉన్నా ఈ తరుణంలో రాష్ట్ర ప్రభుత్వం అనేక చర్యలు చేపట్టింది. 2003-2004 ఆర్థిక సంవత్సరంతో సరిపోల్చి చూస్తే 2004-2005 సంవత్సరానికి గాను పంట రుణాలను 41.78 శాతానికి, కాలావధి రుణాల్లో 147.41 శాతానికి పెంచింది. ఈ ఏడాది ఖరీఫ్ కాలానికి కేటాయించిన 7,500 కోట్ల రూపాయలలోని ఆగస్టు 25 నాటికి 5,066 కోట్ల రూపాయలను పంపిణీ చేసింది. గత సంవత్సరంతో సరిపోల్చి చూస్తే ఇది 1161 కోట్ల రూపాయలు ఎక్కువ.

### ప్రభుత్వం చేపట్టిన చర్యలు

మన రాష్ట్రంలోని గరిష్ట సంఖ్యలోని రైతులను రుణ సహాయం అందేందుకు రాష్ట్ర ప్రభుత్వం సత్వర ఆదేశాలు జారీచేసింది. అవి సక్రమంగా అమలు జరిగేందుకు వ్యవసాయ శాఖలోని యంత్రాంగం చురుగ్గా వ్యవహరిస్తోంది.

- ◆ పట్టాదారు పాసుపుస్తకాలు లేవన్న కారణంతో రుణాలు పొందలేకపోతున్న రైతులకు ప్రత్యామ్నాయ ఏర్పాట్ల ద్వారా సహాయం అందించాలని జిల్లా కలెక్టర్లకు ఆదేశాలు జారీ అయ్యాయి.
- ◆ ఈ విషయమై రాష్ట్ర వ్యవసాయ శాఖ, బ్యాంకులు విస్తృత ప్రచారాన్ని నిర్వహిస్తున్నాయి.
- ◆ ఇంతవరకు గ్రామీణ పరపతికి నోచుకోని రైతుల జాబితాను రూపొందించాలని, ఆ జాబితాలోని రైతులకు గ్రామీణ పరపతి సంస్థల ద్వారా రుణాలు అందేలా చూడాలని జిల్లా కలెక్టర్ల పర్యవేక్షణలో ప్రభుత్వ యంత్రాంగం పెద్దఎత్తున కృషి చేస్తోంది. ఇప్పటివరకు 13.56 లక్షల రైతులు ఆ జాబితాలో చోటు చేసుకున్నారు. ఒక్కో బ్యాంకు ఇప్పుడు ఉన్న సంఖ్యకు అదనంగా నూరుగురు రైతులకు రుణలివ్వాలని ప్రతిపాదనలు వెళ్ళాయి. ఈ ఏడాది కనీసం 4.90 లక్షల మంది అదనపు రైతులకు 1345 కోట్ల రూపాయల రుణాలు బ్యాంకుల ద్వారా అందజేయబడతాయి.
- ◆ నాబార్డ్ రూపొందించిన మార్గదర్శక సూత్రాల సహాయంతో విశాఖపట్నం, గుంటూరు, అనంతపురం, కడప, నిజామాబాద్, మహబూబ్ నగర్ జిల్లాల్లోని 6000 రైతు మిత్ర గ్రూపులను రుణ సహాయం కోసం గుర్తించడం జరిగింది. వివిధ బ్యాంకులు, వాటి శాఖలు చిన్నతరహా, మధ్యతరహా రైతులకు రుణాలను పంపిణీ చేస్తున్నాయి.
- ◆ అన్ని రకాల పంటలకూ పూర్తిస్థాయి పరపతి లభించేలా జిల్లా కలెక్టర్లు, జేడీయేలు, బ్యాంకు అధికారులు కృషి చేస్తున్నారు.

### కరువు బారినపడ్డ రైతులకు బకాయిలపై ఊరట

- ◆ ఇంతవరకు రైతులు బకాయిపడ్డ అసలు, వడ్డీలను 2004 మార్చి 31 నాటి అసలు మొత్తంతో కలిపి, దీన్ని ప్రస్తుతం అమలులో ఉన్న వడ్డీ రేట్లలో అయిదు సాంవత్సరిక వాయిదాల్లో రైతులు చెల్లించేందుకు ప్రభుత్వం వీలు కల్పించింది.
- ◆ గతంలో బకాయిలు ఉన్న రైతులకు కొత్త రుణాలు అందేలా నాబార్డ్ మార్గదర్శక సూత్రాలను వెలువరించింది.
- ◆ క్షామపీడిత బడుగు రైతులకు తోడ్పడేందుకు నల్పకాలిక రుణాలతో అసలు మొత్తాన్ని మధ్యకాలిక రుణాలుగా మార్చడం జరిగింది. చిన్న, మధ్యతరహా రైతులు తమ స్వల్పకాలిక రుణాలపై చెల్లించాల్సిన వడ్డీలను ప్రస్తుతానికి వాయిదావేసి, రాబోయే పంట కాలంలో చెల్లించేలా ఏర్పాట్లు చేయడం జరిగింది. వీటికి చక్రవర్తి వర్తించకపోవడం గమనించాల్సిన విషయం.
- ◆ పరపతిని అవసరాలకు అనుగుణంగా పొందేందుకు వీలుగా బ్యాంకులు కిసాన్ క్రెడిట్ కార్డులను రైతులకు అందజేస్తున్నాయి. ప్రస్తుతం 56.6 లక్షల మందికే ఇవి అందుబాటులో ఉన్నాయి. ఇంకా 43.4 లక్షల మంది రైతులకు వీటిని అందించేందుకు బ్యాంకులు కృషి చేస్తున్నాయి.
- ◆ 5.85 లక్షల రైతులు చెల్లించాల్సిన 1417 కోట్ల రూపాయల పంట రుణాలను మధ్యకాలిక రుణాలుగా మార్చడం జరిగింది.



KLVOJA 370



పీడిత జననేత - ప్రముఖ కమ్యూనిస్టు  
స్వాతంత్ర్య సమర యోధుడు

**కా॥ నండ్లూరి ప్రసాదరావు**

**“ 3వ వర్ణంతి ”**

జననం : 24-9-1912

మరణం : 29-11-2001

3





మహానుభావుడేవు  
పుస్తకాల పరిశీలనాపట్టిక

పుస్తకం సంఖ్య	KLVO 1A 370
పుస్తకం పేరు	కామధేనువు
తారీఖు	25-8-2023
మొదటి అడ్డు	Yes
వెనుక అడ్డు	Yes
మొత్తం పేజీలు	374
పెద్ద సైజు పేజీలు	NO
ఖాళీ పేజీలు	NO
లేని పేజీలు	NO
తయారు చేసినది	Monika
పేజీలు విడదీసినది	Monika
స్కాన్ చేసినది	Nandhu
పరీక్ష చేసినది	Pragathi
పేజీలు పరిశీలించినది	
లైబ్రరీలో చేసినది	
ప్యాకింగు చేసినది	
స్కాన్ చేయబడినది	
తప్పులు	NO
పరిస్థితి	Good